

Nlir AJoshuwa

Inan kyer uJoshuwa yà unəm uga mpyal

¹ Kà nvàng ikú aMusa uzwal aYawe te, uYawe là nnap ká uJoshuwa uya aNun ununggwán, uva i kàmshi ûMusa.

² Uza là a na pa, <<Uzwal mi uMusa kú chit. Nyangmata te, mmabu ká nkpaktak onəm a ta, o gbar izər na o paŋg Awang aUrdun na o ga ashe mbin va mmami ka ngga na wó, oIsarila.

³ Nkpaktak atak va ashe ashar wó i tongchi te, mi na wó, wa nva ka n yar nsar nnap-nlà ûMusa á.

⁴ Aswari wó i ban ka nzam mmaləng i ga aLebanon, kang i ban ka awang achumchum, awang aYufriti, ká nkpaktak mbin oHiti, i ga i chu iWa aMeditereniya ka asal ntar alum.

⁵ Unəm uro i kur nnəm igwan ka apal ishi bu ka, ka ashe nkpaktak nra iriri bu. Wa nva ka n yà nzəng ká uMusa te, wa nnà ta kpa mi yà nzəng ká bu. Mi yà ka mmandar bu, ka te mi re bu ka.

⁶ Sat pa kakkərak, nəm nkam igwak, kakul bu ga nləp mpyal onəm va ta, na á kām mbin va ka n sɔng anung ôkəka oza pa mi na ôza á.

⁷ <<Sat pa kakkərak, nəm nkam igwak pa gənggəng. Nəm pa dakdak na u kpa nkpaktak nnap-mpakpak va uzwal mi uMusa nak a bu. Kang wa gaɓan nri ka te mpəram ka pəpal ka, na u nəm igwan nkpaktak atak va bu ga kà.

⁸ Kang nlir ngga nnap-mpakpak va ta a kap ka anung bu kat. Rəng nnap ka pəpal izwam ka alum pa dəkər, na u nəm nkpaktak iyam va mmá lir ka ashishe. Nna chit te, bu ya ngga mpyal ká igwan pa makmak.

⁹ Rəng, ka n nak bu chit pa u sat pa kakkərak, u nəm nkam igwak. Kang ayər a nəm bu kat, kang izər a rusok ka bu kat, kakul uYawe Inan bu i ya nzəng ká bu kà nkpaktak atak va bu ga kà.>>

¹⁰ Te uJoshuwa nak onəm oga mpyal onəm pa,

¹¹ <<A ga ashe apak, na a là ônəm pa, <Ó damshi iyam-nrì wó kakul ka nvəng nra pa nshatding te, ó ga mpəng awang aUrdun, na ó kam mbin va uYawe Inan wó ka nna a wó.> >>

¹² Nnyi te, uJoshuwa là akum ijili aRuben, ká uGat ká nkap kà ishimshe akum ijili aManase pa,

¹³ <<Ó rəng nnap-nlā aMusa uzwal aYawe va nak a wó, ka là pa, <UYawe Inan wó i ga nna njul a wó ka atak nna mbin va ta a wó.>

¹⁴ Ochar wó, ká ovan wó, ká oga iyamkang wó, i tēm ka ashe mbin va uMusa na wó chit ka asal nfa alum Awang aUrdun á, nnyi te, nkpaktak onəm oga nyi ashar ikum wó okamkam va gbar izər ikum te, nkpak oza i pang mpyal ogərang oza na oza a kamshi ôza ka atak ikum.

¹⁵ Oza i kam ishi oza i ga i chu awalang va uYawe i na njul ogərang oza, wa nva uza ka nəm a wó, kang oza i kam mbin va nji oza kpa, nva uYawe Inan wó ka nna oza. Nna chit te, ó le ó ga ó tēm ka mbin wó va uMusa uzwal aYawe ka na wó ka gwong Awang aUrdun va dər asal nfa alum.>>

¹⁶ Te oza na aman ûJoshuwa pa, << Iyam va pa kap u nak á yi te, i nənəm. Atak va pa kap bu re yi kà te, i gəga.

¹⁷ Wa nva i kpak nnap nnəm uMusa te, wa nnà ta i kpak a bu kpa. Nnyi te, re uYawe Inan bu a ya nzəng ka bu, wa nva uza ka ya nzəng ká uMusa á.

¹⁸ Unəm va pa kap fa iyamkak ka nnap-nlà ngga anung bu kang a yang ka nkpak nkpaktak iyam va u nak oza pa a nəm te, mí gba na. Nnyi te, sat pa kakkərak, igwak á kam a bu.>>

2

UJoshuwa re nre ká onəm oga nsòng mbin ga aJariko

¹ UJoshuwa uya aNun re nre ká onəm oga nsòng mbin ká ayi pa oparəm ka aShitim. Uza là ôza pa, <<Ó ga na ó sòng mbin va ta jwakjwak aJariko.>> Te oza ga tar ashe nzhi achar umaimai uro, adídin pa uRahap, kang oza ra ka ta.

² Te mma là ûponzhi uga aJariko pa, <<Dər, onəm oga alsarila oro mma táng ka ashe itong va ta ka izwam pa na ó sòng mbin va ta.>>

³ Te uponzhi uga aJariko re nre ga atak aRahap pa, <<Fa ká onungwan va ba atak bu kang oza táng nzhi bu, kakul oza ba nsòng nkpaktak mbin yi.>>

⁴ Nnyi te, uchar va ta ka bwam onungwan oga oparəm va ta chit. Uza là pa, <<À, onungwan va ta ba atak mi ba, nnyi te, n nyi atak va oza fa kà kat.

⁵ Kang mí kùk anung asal ìtong ká anung arurong te, onunggwan va ta fa chit. N nyi asal va oza wòl kà kat. Ó ga ká ngghaṇ ka nvaṅ oza, mwote, ó ban oza nggo.>>

⁶ Nnyi te, uza ka ga ká oza chit ka apal nzhi, uza bwam oza ka akum akun ñsàmsam va uza ka nak ka ta.

⁷ Te onunggwan va ta fa wa nvaṅ onəm oga nsòng mbin, i mwo oza ga chu asal aga mpal Awang aUrdun. Ká nfa onəm va ta byet te, mma kùk anung asal.

⁸ Kang onəm oga nsòng mbin va ta ì ra nda te, uRahap ga ka atak oza ka apal nzhi va ta,

⁹ uza là oza pa, <<N nyinyi pa uYawe na mbin va ta a wó chit, kang ayər wó nəm yi chit, nkpaktak onəm ka ashe mbin va ta ìchəgwak lap oza pa gənggəng kakul wó.

¹⁰ I fe iyaṃ va chit uYawe nəm, á nak ndəng ngga iWa Isəksək wom kakul wó awalang va ó fa ka aMasar á, ká nkpaktak iyaṃ va ó nəm ũSihon ká uOk, oponzhi oga oparəm oga aAmori ova ka asal nfa alum aUrdun, ova ó zhi oza pa kpaktak.

¹¹ Awalang va í fe te, ìchəgwak lap yi, ayər nəm yi kakul wó kang unəm uro ka ashe yi yà ká nkam igwak lap kat. Kakul uYawe Inan wó, uza Inan ka apabur ká apambin.

¹² <<Nyangmata te, ó sòng anung á mi ka ashe aḍin aYawe pa, wa nva n nəm ikin a wó te, wa nnà ta kpa, ó nəm n̄zhi apo mi. Ó nyám ipir nnàp á mi va í nak mi na nnandər ká wó,

¹³ pa ó re upo mi, ká unang mi, ká ogəṇang mi onunggwan, ká ogəṇang mi ochar ká irirì, ká

nkpaktak onəm va oji oza. Kang ó re yi i kú kat.>>

¹⁴ Te onəm va ta là ûRahap pa, <<Irirì yi ka anung irirì bu, a yà pa u fa ká ijili yi kà nnap va ta kat, te i nəm iyam inənan a bu ká nnandər awalang va uYawe á na mbin va ta á yi chit á.>>

¹⁵ Nna chit te, uRahap fər ká oza ká asang ka mbol ayir nzhi, kakul mmá me nzhizhi ka izər akamsəlang itong.

¹⁶ Te uza là ôza pa, <<Ó ga ka ashe oga aduktum le kang onəm oga ngwa nvang wó a ya wó kat. Ó bwam ka ta nra pa nshatding, nvangva onəm oga ngwa nvang wó a le chit, te ó kpán asal wó dak.>>

¹⁷ Te onəm va ta là ûRahap pa, <<Nsóng anung va u nak yi i sòng te, i təm wa nnà ta.

¹⁸ Iyam va ta bu nəm awalang va i táng ashe mbin va ta. Te wa ran afini arəzang va ta ka mbol ayir nzhi va u re yi i fəng kà. Wa ba ká upo bu, ká unang bu, ká ogənanang bu onungwan, ká nkpaktak nzhi oza ka nzhi bu.

¹⁹ A yà pa unəm uro a fa agbai anung nzhi bu te, nchər oza i təm ka apal ishishi, í yà ká mpat kat. Nnyi te, a yà pa mma nak awo ûnəm uro uva uwa yà nzəng ka bu ka ashe nzhi te, nchər oza i təm ka apal ishi yi.

²⁰ Nnyi te, a yà pa u là ûnəm uro iyam va ba ká yi, te nsóng anung va u nak yi i sòng te, i kpán yi kat.>>

²¹ URahap na aman pa, <<Re á təm wa nva ó là.>>

Te uza re oza, kang oza kpán asal ga. Kà nvangva oza ga chit, te uza ran afini arəzang ka mbol ayir nzhi va.

²² Awalang va oza fa te, oza ga ashe oga aduktum kang oza tēm ka ta nra pa nshatding, ga chu awalang va onēm oga ngwa nvaṅ mwo oga atak pa kpaktak ka apal asal, kang oza ya oza kaṭ, oza le pa.

²³ Te onunggwan oga oparēm va ta fēng ka apal oga aduktum, paṅg awang le ga atak aJoshuwa uya aNun ununggwan, kang oza là á na nkpaktak iyaṃ va ya oza.

²⁴ Oza là ũJoshuwa pa, <<Nnandər, uYawe na nkpaktak mbin va ta chit, ka ashe awo yi. Nkpaktak onēm oga mbin va ta ka ntán ká ayər kakul yi.>>

3

OIsarila paṅg Awang aUrdun

¹ İpin fa kpaḱ ká ibotak te, uJoshuwa ká nkpaktak oIsarila wong achen ka aShitim kang oza ga aUrdun, ka ta na oza ra apak kang oza wong paṅg awang va ta.

² Ka nvaṅ nra pa nshatding te, onēm oga mpyal onēm ga ashe nkpaktak apak,

³ kang oza nak onēm pa, << Awalang va ó ya akwati aga nsar nnap-nlà aYawe Inan wó kang onēm oga mpyal awop oLawi á yar te, ó wong ka atak va mmawó kà, ó yar nvəvaṅ.

⁴ Ó re ishimshe wó a gbəgbəṅg ká akwati aga nsar nnap-nlà va ta, ngbəgbəṅg a yà ashar ikalong pa ishating. Kang ó ɓa datkulung ká kaṭ, te i nak ó nyi asal va ó ga ngwol kà, kakul pa nna ka ó wòl asal ata chit kaṭ.>>

⁵ Te uJoshuwa là ôñem pa, <<Ó gar ishi wó kakul ipin te, uYawe i ga nnem iyam iga nnem ayer ka ishimshe wó.>>

⁶ Kang uJoshuwa là ôñem oga mpyal awop pa, <<Ó yar akwati aga nsar nnap-nlà na ó lyam ka_ka mpyal onem.>> Te oza yar akwati aga nsar nnap-nlà va ta, oza lyam ka_ka mpyal onem.

⁷ Te uYawe là ûJoshuwa pa, <<Ka_nda va ta mi ga nrup ka_bu ka mpyal nkpaktak oIsarila, kakul na oza á nyi pa, wa nva ka_n ya nzeng ka_uMusa te, wa nnà ta kpa, mi ya nzeng ka_bu.

⁸ Nak onem oga mpyal awop ova yar akwati aga nsar nnap-nlà pa, <Awalang va ó táng ka arwangchwang ndeng aUrdun te, ó tong pa_kwák ka_ta.> >>

⁹ Te uJoshuwa là ôIsarila pa, <<Ó ba datkulung na ó fe nnap-nlà aYawe Inan wó.

¹⁰ Wa nnà ta ó nyi dak pa, Inan iga irirì wa ka ishimshe wó, te i mai kat_ uza i ga mbak oKanana, ka_oHiti, ka_oHivi, ka_oPerizi, ka_oGirgashi, ka_oAmori, ka_oJebusi i le ka_mpyal wó.

¹¹ Dər, akwati aga nsar nnap-nlà Inan uga nkpaktak apambin ka_nlyam ka_mpyal wó ka ashe awang aUrdun.

¹² Nyangmata te, yak onungwan pa ogbapchi aman pa aparəm ka_ashe akum ijili oIsarila. Unəm pa uzeng ka_ashe nza akum ijili nggo.

¹³ Kang awalang va ndong ashar onem oga mpyal awop ova yar akwati aga nsar nnap-nlà aYawe, unəm uga nzhi nkpaktak apambin, á táng ka_ashe ndeng aUrdun te, ndeng aUrdun va ta i

gəl. Kang ndəng va_ka_ yà ka_ nnang te, i but ka_ atak pa_ zəng.>>

¹⁴ Kang awalang va_ onəm fa_ka_ ashe oga aghal pa_ na ó pa_ng Awang aUrdun te, onəm oga mpyal awop va_ yar akwati aga nsar nnap-nlà ləp mpyal ôza.

¹⁵ Ka_ awalang aga mbən iyam na ndəng i yəl Awang aUrdun ká. Awalang va_ onəm oga mpyal awop chu arwangchwang ndəng kang á táng ka_ ashishe te,

¹⁶ ndəng va_ ta re nnang. Ndəng va_ ta but atak pa_ zəng nəm aduktum, gbəng ká awang, ka_ itong va_ mi wor pa_ aAdam dat ká aZaretan. Ndəng va_ ta re nnang ngga ka_ ashe iWa Mman. Nna chit te, onəm pa_ng awang va_ dat ká aJariko.

¹⁷ Te onəm oga mpyal awop va_ yar akwati aga nsar nnap-nlà aYawe tong ka_ mbin ngwomwom ka_ ishimshe Awang aUrdun va_ ta. Kang nkpaktak oIsarila pa_ng ka_ mbin ngwomwom ga chu awalang va_ nkpaktak onəm pa_ng aUrdun ká á.

4

Mma nak ipang kakul nrəng

¹ Ka_ nvangva_ nkpaktak onəm pa_ng aUrdun chit kur te, uYawe là ũJoshuwa pa,

² <<Yak onunggwan pa_ ogbapchi aman pa_ aparəm, yar pa_ uzəng ka_ ashe nza_ akum ijili nggo,

³ te là ôza_ pa, ó wur ipáng pa_ igbapchi aman pa_ aparəm ká ishimshe aUrdun va_ ta, dakdak ka_ atak va_ onəm oga mpyal awop tong kà, te oza_ á ba_ ka_ ipáng va_ ta á nak ka_ atak va_ ó ga nra ka_ nda ta.>>

4 Te uJoshuwa wór onungwan oga ogbapchi aman pa aparēm va uza yak, unēm pa uzəng ka ashe nza akum ijili nggo.

5 Kang uza là ôza pa, <<Ó lyam ka mpyal akwati aYawe Inan wó, ó ga ishimshe aUrdun, kang nza uzəngtəng wó nggo á yar ipang ka agar wò, kà iyil akum ijili oIsarila.

6 Nna ta i yà iyaṃ iga ñnyám ipir nnàp ka ashe wó. Ka ilum iga mba, awalang va ovan wó i bəp wó pa iza ipir ipáng va ta ka atak wó yà?

7 Te ó là ôza pa, kakul pa mmá gəl ndəng Awang aUrdun kà nnang ka awalang va onēm oga mpyal awop yar akwati aga nsar nnap-nlà aYawe pang aUrdun ká. Ipáng va ta te, i sat iyaṃ iga nrəng ká oIsarila mbyet.>>

8 Te onēm oIsarila nēm wa nva uJoshuwa nak oza. Oza wur ipáng pa igbapchi aman pa parēm ka ishimshe aUrdun. A mal ka iyil akum ijili oIsarila, wa nva uYawe là ũJoshuwa. Kang oza wur pang ká, ga ká ka atak va oza ra kà, te oza nak ka ta.

9 Te uJoshuwa dàt ipáng iga igbapchi aman pa parēm va ta ka ishimshe aUrdun, ka atak va ashar onēm oga mpyal awop va yar akwati aga nsar nnap-nlà tong kà. Kang nna yà ka ta ba chu nda va ta.

10 Onēm oga mpyal awop va yar akwati aga nsar nnap-nlà, tong ka ishimshe aUrdun, a ga chu awalang va mmá gbaḷ ka nkpaktak iyaṃ va uYawe nak uJoshuwa pa á là ônēm, wa nva uMusa nak uJoshuwa. Te onēm wong ka ashe ñnghən pang aUrdun,

¹¹ ka nvangva nkpaktak onəm gbaḷ ka mpang awang chit te, akwati aYawe ká onəm oga mpyal awop lyam ka mpyal onəm.

¹² Onəm oga nlung ikum ka akum ijili aRuben, ká akum ijili aGat, ká nkap ishimshe akum ijili aManase gbar izər ikum pang ka mpyal oIsarila, wa nva uMusa là ôza.

¹³ Onəm oga nlung ikum chu ikalong chu isəm pa ineding ova pang ka mpyal akwati aga nsar nnap-nlà aYawe pa ó lung ikum ka ashe agbagba aJariko.

¹⁴ Ka nda va ta te, uYawe rup ká uJoshuwa ka mpyal nkpaktak oIsarila. Kang oza na ichum-chum a na mbyet, wa nva oza ka na ûMusa ka ashe nkpaktak nra iriririri á.

¹⁵ Te uYawe là ûJoshuwa pa,

¹⁶ <<Nak onəm oga mpyal awop, ova yar akwati aga nsar nnap-nlà pa, oza á fa ka ashe aUrdun.>>

¹⁷ Te uJoshuwa nak onəm oga mpyal awop pa, <<Ó fa ka ashe aUrdun.>>

¹⁸ Kang awalang va onəm oga mpyal awop va yar akwati aga nsar nnap-nlà aYawe fa ká ishimshe aUrdun te, oza chen ka mbin ngwom-wom. Kang ndəng aUrdun le nang yəl awang wa nva ka yà á.

¹⁹ Onəm fa ka ashe aUrdun ka nra ngga ngbapchi ngga ape aga nggəshi, te oza lap apak ka aGilgal ka asal nfa alum aswari aJariko.

²⁰ Kang ipáng iga igbapchi aman pa parəm va oza ka wur ka ashe aUrdun te, uJoshuwa dàt ka aGilgal.

²¹ Te uza là ôlsarila pa, <<A ya pa ka ashe nra ngga mba, kang ovan wó a bəp opo oza pa, <Iza ipir ipáng va ta ya?>

²² Te ó là ôza pa, <Olsarila pang aUrdun ka mbin ngwomwom.>

²³ Kakul uYawe Inan wó nak ndəng ngga aUrdun wom kakul wó, a ga chu awalang va ó pang, wa nva uYawe Inan wó nak İwa Isəksək wom kakul wó a ga chu awalang va i pang ka á.

²⁴ Uza nəm i va ta kakul pa na nkpaktak onəm oga apambin á nyi pa ichumchum nna ka awo aYawe, na ó nəm ayər aYawe Inan wó mbyet.>>

5

¹ Awalang va nkpaktak oponzhi oAmori ovəngva ka asal ntar alum aUrdun, ka nkpaktak oponzhi oKanana va ka anung İwa fe chit pa, uYawe nak ndəng Awang aUrdun wom kakul oIsarila, a ga chu awalang va oza pang ka te, ichəgwak lap oza kang ayər nəm oza kakul oIsarila.

Mpà ache ka aGilgal

² Ka awalang va ta te, uYawe là ũJoshuwa pa, <<Nəm ikpal iga ipáng na ú pa ache ôlsarila onunggwan ka kàdí*.>>

³ Te uJoshuwa nəm ikpal iga ipáng kang uza pa ache ôlsarila ka Gibiyat Haralot.

⁴ Iyam va nak kang uJoshuwa pa ache oza te, kakul pa nkpaktak onunggwan ka onunggwan

* 5:2 5.2 kàdí A yar onəm va mma ka pa ache ôza chit kang kat.

oga nlung ikum va fa ka ashe aMasar te, a kú chit pa kpaktak ka ashe nzam.

⁵ Nkpaktak onəm va fa ka ashe aMasar te, mmá pà ache pà oza, ñnyi te, ovəngva mmá mar ya oma ka yà ka apal asal ka ashe nzam te, mmá pà ache ôza kat.

⁶ Ka kul onəm oIsarila nəm izun isəm pa ineding oma ka nchèn ka ashe nzam, a ga chu awalang va nkpaktak onəm ká onungwan oga nlung ikum va fa ka ashe aMasar á zhì, kakul pa oza fe ichu aYawe kat. Te uYawe sòng anung ôza chit pa, oza i yà ka ya mbin va ò yar nsar nnap-nlà okəka oza pa ò na oza kat. Mbin va mbyal ká irizhe i nang ka ashishe.

⁷ Ovan oza va uYawe nak ka anung oza te, oma uJoshuwa pà ache ôza. Kakul pa mmá mar oza ka apal asal, te nna mmá ka pà ache ôza chit kat.

⁸ Ka nvəngva mmá gbal ka mpà ache onungwan va ta chit pa kpaktak te, oza təm ka atak oza ka ashe apak a ga chu awalang va oza tàn kang.

⁹ Te uYawe là ũJoshuwa pa, <<Nda ta n tutur mpwat oga aMasar le a wó chit ka ishi.>> Kakul nva ta te, nda ta adin atak va ta nna mmá kà nwór pa aGilgal.

¹⁰ Nva onəm oIsarila lap apak ka aGilgal te, oza ri iyam-nrì iga nrəng ka ilum Nggantal kà nra ngga ngbapchi aman pa neding ngga ape va ta ká arurong ka agbagba aJariko.

¹¹ İpin fa kpak ka nvəng ilum Nggantal te, ka nda va ta oza ri iyam-nrì iga ashe mbin va ta,

nzəngkəng va yà ká anyer kaṭ ká ìpírkur iforfor.

¹² Ká nda va oza ri iyám-nrì iga mbin va ta kang ìpin fa kpak te, aMana gəl. OIsarila ya aMana a ta lap kaṭ, te oza ban nrì iyám-nrì iga mbin aKanana ká ìzun va ta.

UJoshuwa ká unəm uga nkpán ndokchi

¹³ Ka awalang va uJoshuwa ba dat ká aJariko te, uza wong ká iwu wò dər te, uza ya unəm sat ka mpyal wò, á tur ndokchi ka awo. Te uJoshuwa ga atətak á bəp na pa, <<Mmabu uji yi, kaṭ te mmabu ukpa ikum yi dō?>>

¹⁴ Te unəm va ta na a maṇ pa, <<Mmami uji wó kaṭ, kang mmami ukpa ikum wo kaṭ kpa. Nnyi te, mmami unəm uga mpyal ikum aYawe. Kang ñyangmata na m ba.>> Te uJoshuwa ru zəp ka afu ka mbin á na ichumchum á na, kang uza bəp na pa, <<Iza u dóm pa uzwal bu a nəm yà? ANəm uga nzhi mi.>>

¹⁵ Te unəm uga mpyal ikum aYawe là ûJoshuwa pa, <<Zəp akwap va ka ashar bu, kakul atak va mmabu ka nsat ka ta te, atak ayéryər.>> Te wa nnà ta uJoshuwa nəm.

6

Mmá ri aJariko ká ikum

¹ Mmá kùk anung asal aJariko ashe ká agbai kakul onəm oIsarila. Unəm uro yà ká nfa kaṭ, kang unəm uro yà ká ntar kaṭ.

² Te uYawe là ûJoshuwa pa, <<Dər, n na aJariko chit ka ashe awo bu, ká uponzhiponzhi, ká onəm oga nlung ikukum.

³ Mmabu ká nkpaktak onəm oga nlung ikum bu, ó chen ó gáng itong va ta nvang pa nzeng. Ó nəm wa nnà ta i ga i chu nra pa nkpading.

⁴ Te onəm oga mpyal awop pa ofangshat, i kpán oga agbèshi inagam ka mpyal akwati aga nsar nnap-nlà. Ka nra ngga nfangshat te, ó chen ó gang itong va ta nvang pa nfangshat, kang onəm oga mpyal awop i yà kà mbur oga agbèshi va ta.

⁵ Ka nvangva ó fe oza bur oga agbèshi chit yar awalang te, nkpaktak onəm i bà achu ká ikam, te akamselang itong va ta i shin. Kang onəm i táng ashe itong, nza unəm nggo i kpán mpyal wò.>>

⁶ Te uJoshuwa uya aNun ununggwan but onəm oga mpyal awop kang a là ôza pa, <<Ó yar akwati aga nsar nnap-nlà aYawe, ònyi te, onəm oga mpyal awop oro pa ofangshat a wur oga agbèshi a lèp mpyal ká.>>

⁷ Te uza là ôshozha pa, <<Ó lyam ó chen ó gáng itong va ta, kang onəm va ká iyam ikum te, oza á lyam kà mpyal akwati aga nsar nnap-nlà aYawe va ta.>>

⁸ Ka nvangva uJoshuwa là nnap ka onəm chit, te onəm oga mpyal awop va pa ofangshat va wur oga agbèshi pa fangshat ka mpyal aYawe watar mpyal ká i bur, kang akwati aga nsar nnap-nlà aYawe ka nyar nvang oza.

⁹ Onəm oga iyam ikum ka nchen ka mpyal onəm oga mpyal awop ova ka mbur oga agbèshi, kang onəm oga mpángchí nvang ka mba ka nvang akwati. Ka ashe nkpaktak oga awalang va ta te, mmá pak inok mbur oga agbèshi.

¹⁰ Ònyi te, uJoshuwa ka nak oshozha chit pa,

<<Kang ó bà achu kaṭ, kang ó maṇ mmá fe ichu wó, kaṭ te nnap-nlà nro á fa ka anung wó kaṭ, yà i ga i chu nra va mi là a wó pa ó bà achu, nna chit te, ó bà dak.>>

¹¹ Uza nak mmá yar akwati aYawe mmá gáng ìtong va ta ká, nvaṅ pa nzəṅ. Nna chit te, oza le ka ashe apak kang oza ra ka ta.

¹² UJoshuwa wong ká ibotak, kang onəm oga mpyal awop yar akwati aYawe.

¹³ Onəm oga mpyal awop oga ofangshat va wur oga agbəshi pa fangshat te, oza watar i chen ká ka mpyal akwati aYawe, oza i nəm inok mbubur. Onəm oga iyam ikum ka mpyal oza, kang onəm oga mpángchí nvaṅ ka mba ka nvaṅ akwati aYawe. Ka ashe nkpaktak oga awalang va ta te, mmá pak inok mbur oga agbəshi.

¹⁴ Ka nra ngga mparəm te, oza gáng ìtong va ta nvaṅ pa nzəṅ, nna chit te, oza le ashe apak. Wa nna ta oza nəm nra pa nkpaḍing.

¹⁵ Kà nra ngga nfangshat te, oza wong ká ibotak, oza chen gáng ìtong va ta nvaṅ pa nfangshat wa nva oza mmà nəm a. Kà nra va ta na byet, oza chen gang ìtong va ta nvaṅ pa nfangshat.

¹⁶ Ka nggáng ngga nfangshat te, awalang va onəm oga mpyal awop bur oga agbəshi chit, te uJoshuwa nak oshozha pa, <<Ó bà achu, kakul uYawe na ìtong va ta a wó chit.

¹⁷ Ìtong va ta ka nkpaktak iyam va ka ashishe te mmá gar ũYawe kakul nzhi. URahap uchar uga nnəm mmai va ta ká nkpaktak onəm va nzəṅ ká na ka ashe nzhihi te, oma mí re ká iriri byet

ka_kul pa_ uza_ bwam onəm oga nsòng atak yi va_ í re nre ká_ ka_ ashe mbin va_ ta.

¹⁸ Mmawo ñnyi te, ó pángchí ishi wó ka_ atak oga iyam va_ mmá gar chit ka_kul nzhi. Le kang ó ba ká_ nzhi ká_ ndaktak íshi wó ká_ apak oIsarila ka_.

¹⁹ Kang nkpaktak aazurfa ká_ azənariya, ká_ acham aləbər, ká_ acham arəzang ñnyi te, iyam iyəryər ũYawe. Mí táng ká_ ka_ ashe nzhi ngga mbut iyam aYawe.>>

²⁰ Te onəm oga mpyal awop bur oga agbəshi. Onəm fe nnap agbəshi te, oza_ bà achu pa_ gbánggbáng, kang akamsəlang va_ ta shin. Te onəm táng ka_ ashe itong va_ ta, uda nggo kpán mpyal wò pa_ dakdak, kang oza_ kpán itong va_ ta.

²¹ Nna chit te, oza_ zhi nkpaktak iyam va_ ka_ ashe itong va_ ta ká_ ndokchi, ochar ká_ onunggwan, ovan ká_ onəm gbakgbak, ina ká_ itam ká_ azhaki.

²² Te uJoshuwa là ōnunggwan oga oparəm va_ oma ka_ sòng mbin va_ ta pa, <<Ó ga ashe nzhi achar uga nəm mmai va_, na ó fa ka_ na ká_ nkpaktak onəm va_ ojini wa nva ka_ ó sòng anung a na á.>>

²³ Te ovan nza_ va_ ka_ sòng mbin va_ ta táng fa ká_ uRahap, ká_ upupo ká_ unənan_ ká_ ogənan_ gənan_ onunggwan ká_ ochar, ká_ nkpak- tak onəm va_ ojini. Kang oza_ fa ká_ nkpaktak onəm oga nzhizhi, oza_ nak ka_ nsəm apak oIsarila.

²⁴ Te oza_ pwak itong va_ ta ká_ apər, ká_ nkpaktak iyam va_ ka_ ashishe, ñnyi te, mmá nak aazurfa ká_ azənariya ká_ oga acham arəzang ká_ acham aləbər, ka_ ashe nzhi ngga mbut iyam aYawe.

²⁵ Ñnyi te, uJoshuwa re uRahap uchar uga nnəm mmai, ká onəm oga ashe nzhizhi, ká nkpaktak onəm va ojini ka irirì, kakul pa uza bwam onungwan va uJoshuwa re ñre ká pa á sòng mbin aJariko á. Uwa ka ntəm ka ashe aIsarila ba chu nda va ta.

²⁶ Ka awalang va ta te, uJoshuwa là nnap ôza nzəng ka nsòng anung pa, <<Unəm va a wong kakul pa ô me itong aJariko kadi te, uza sat unəm uvyapvyap chit ka mpyal aYawe, <<ka anung irirì ayiyen unungwan uga nggəshi, kang uza i bang akukum, ka anung irirì ayiyen unungwan uga nku irəng kang uza i me oga anung asəsa. >>>

²⁷ Te uYawe uwa ya nzəng ká uJoshuwa, kang adidin dam ka ashe nkpaktak mbin va ta.

7

Nnap mbəngbəng aAkan

¹ Ñnyi te, oIsarila nyám nlang nnandər ka apal iyam igargar kakul nzhì. UAkan, uya aKarmi unungwan, uya aZabdi, uya aZera uga akum ijili aYahuda, kpa ka ashe iga iyam va mmá dang oza ka ngwuur. Te igwak aYawe lak ka apal ishi oIsarila pa gənggəng.

² Te uJoshuwa re onungwan ka aJariko pa oza a ga aAyi, va dat ká aBet-Aven, ka asa nfa alum aBetel, uza là ôza pa, <<Ó ga ó sòng mbin va ta. >> Te onungwan va ta ga nsòng aAyi.

³ Awalang va oza le atak aJoshuwa te, oza là á na pa, <<Kang nkpaktak oshozha á ga kat, mmá re onəm achu ikalong pa iparəm kat te pa ishatding

á ga á ri aAyi ká ìkum, kang mmá nak nkpaktak oshozha á òk anung ngga ka ta kat, kakul oza yel kat.>>

⁴ Te onəm chu wa ìkalong pa ishatding ka ashe onəm ba ga, kang onəm oga aAyi ga bak oza cheng.

⁵ Onəm oga aAyi gbáng onəm á chu ìsəm pa ishatding aman pa kpading ka ashe oIsarila, oza bak oza ban ka anung asal itong a ga chu aShebarim, kang oza nəm inok ngbáng oza ka abandam va ta. Te izər rusok ká onəm wa ndeng.

⁶ Te uJoshuwa ká onəmbak oIsarila kan ilukwan oza, kang oza tak zəp ká afu ka mbin kà mpyal akwati aYawe a ga chu arurong. Kang oza wung mbwang ka apal ishi oza.

⁷ Te uJoshuwa là pa, <<Iyam iga ngga ador kakul yi, áNəm Uga Nzhi uYawe, iza nak kang u pang ká onəm va ta ba igwong aUrdun, kakul pa ú na yi ka ashe awo oga aAmori á gbáng yi yà? Kapkap ká i təm iyam yi ka agwong aUrdun va cho.

⁸ Ánəm uga nzhi, iza mi là ka nvangva oIsarila gaban asəm ka mpyal okpa ìkum oza yà?

⁹ Kakul oKanana ká nkpaktak onəm va ka ntəm ka ashe mbin va ta i fe nnap va ta, te i gáng yi kang i dərken adin yi ka apambin. Te iza bu nəm kakul adin bu achumchum yà?>>

¹⁰ Te uYawe là uJoshuwa pa, <<Wong, kakul iza kang u ru u zəp ká afu ka mbin yà?

¹¹ AIsarila nəm nnap-mbángbang chit, oza yel nsar nnap-nla mi va n nak ôza kat, kakul oza nəm ayi, oza kpak ka ashe oga iyam igargar kakul nzhi

va mma dang chit, oza nak ka ashe iji oza, kang oza nap akwam ka apal iyaṃ va oza nēm.

¹² Kaḱul nva ta te onēm oIsarila i ya ka nsat ka mpyal okpa ikum oza lap kaṭ. Oza gaḃaṇ asēm chēng ka mpyal okpa ikum oza, kang oza tong ovyapvyap chit kaḱul nzhi. Mi ya nzēng ká wo lap kaṭ, ya ó zhi oga iyaṃ igargar iga nzhi va ta ka ashe wó kang.

¹³ <<Wóng, na u gar onēm, là ôza pa <Ó gar ishi wó kaḱul ipin, kaḱul uYawe, Inan oIsarila là pa, ÓIsarila, oga iyaṃ igargar kaḱul nzhi na ya ka ishimshe wó. Ó ya ka nsat ka mpyal okpa ikum wó lap kaṭ, ya ó fa ká oga iyaṃ va ta kang.

¹⁴ << <Ká ipin te, ó nyám ishi wó ka atak oga akum ijili wó. Akum ijili va uYawe i yak te, oza i sēng i ba datkulung ka atak oga akum oza. Akum va uYawe i yak te, i sēng i ba datkulung nzhi ká nzhi. Kang nzhi va uYawe i yak te, i sēng i ba datkulung unēm ká unēm.

¹⁵ Unēm va mmá ya na ká iyaṃ igargar kaḱul nzhi te, mí pwak na ká apər, ká nkpaktak iyaṃ va uza ká. Uza gantal nsar nnap-nlà aYawe chit, kang uza nēm iyaṃ iga iwuswa ka ashe oIsarila.>>

¹⁶ Te uJoshuwa wong ká ibotak, nak oIsarila ba datkulung ka atak oga akum ijili oza, te mmá yak akum ijili aYahuda.

¹⁷ Uza ba ká akum ijili aYahuda, te mmá yak akum aZera. Uza ba ká akum aZera nzhi ká nzhi, te mmá yak nzhi aZabdi.

¹⁸ UJoshuwa ba ká nzhi aZabdi dat unēm ka unēm, kang mmá yak uAkan uya aKarmi un-

unggwan, uya aZabdi, uya aZera, ka akum ijili aYahuda.

¹⁹ Te uJoshuwa là ûAkan pa, <<Áyen mi, n chal bu, là mpat bu ûYawe, Inan oIsarila, te là á mi iyam va u nèm. Kang wa bwam á mi kat.>>

²⁰ Te uAkan na aman pa, <<À nnandər n nèm nnap-mbángbaŋg uYawe, Inan oIsarila chit. Iyam va n nèm te nnà ta.

²¹ Ka ashe oga iyam iga ngwur ka atak ikum te, n ya ilukwan inənan apir iji oga aBabila, ká ashekel igbal pa iparəm aga aazurfa, ká idari azenariya va idəfək ashekel isəm pa itukun. Te n nèm adom oza, kang n wur, n li ka ashe mbin ka ashe aghal mi, ká aazurfa ka avəvəng.>>

²² Te uJoshuwa re onəm oga nre, kang oza chəng ga ashe aghal va ta, te oza ya nna a bwam ka ashe aghəghal ká aazurfa va ta ka avəvəng.

²³ Oza wur oga iyam va ta fa ka ashe aghal, oza ba ka ûJoshuwa ká nkpaktak onəm oIsarila, kang oza nak ka mpyal aYawe.

²⁴ Te uJoshuwa ká nkpaktak oIsarila yar uAkan uya aZera ununggwan, ká aazurfa, ká ilukwan, ká idari azənariya, ká ovəvan onunggwan ká ochar, ká inəna, ká oga azhakizhaki, ká itətam, ká aghəghal, ká nkpaktak iyam va uza ka, kang oza ba ká oza ka mbandam ngga aAkor.

²⁵ UJoshuwa là pa, <<Kakul iza kang u ba ká ndaktak va ta á yi yà? Ka nda ta uYawe i ba ká ndaktak a bu.>>

Te nkpaktak oIsarila gwan na ká ipang, kang nvaŋgva oza gwan onənəm chit te, oza pwak oza ká nkpaktak iyam oza ká apər.

²⁶ Oza but ipang bing ka apal ishishi. Mbing ipang va ta nna ya ka ta nda va ta. Te nlak igwak aYawe fer dak. Kakul nna kang mi wor atak va ta pa mbandam aAkor nda va ta.

8

Mma zhi aAyi

¹ Te uYawe la uJoshuwa pa, <<Kang wa nem ayar, kat te wa gam kat. Wur nkpaktak onem oga nlung ikum nzeng ka bu, na o ga o ru aAyi ka ikum. Kakul n na uponzhi uga aAyi chit ka ashe awo bu, ka onenem, ka itutong, ka mbibin.

² Nem a aAyi ka uponzhiponzhi wa nva u nem aJariko ka uponzhiponzhi a. Nnyi te, idur oza ka iyamkang nna o wur i ya iya iga ngwur ka atak ikum ishi wo. O ra anyimnyal ka nsam itong va ta.>>

³ Te uJoshuwa ka nkpaktak onem oga nlung ikum wong ga pa na o ru aAyi ka ikum. Uza yak onem oga nnyi nlung ikum ova ji ikalong isem pa ishatding kang uza re oza fa ka izwam,

⁴ uza nak oza pa, <<O gong achwang pa dakdak. O ra anyimnyal itong va ta ka nsam. Kang o gbang ka itong va ta kat. Nkpaktak wo, o tam ka ngbar izar pa dakdak.

⁵ Mmami ka nkpaktak onem va nzeng ka mi, i ga i datkulung ka itong va ta. Ka nvangva oza i fa nlung yi wa nva ka ya te, i cheng i le ka mpyal oza.

⁶ Oza i fa i wa nvang yi, mmayi te, i dap oza i gbang ka itong va ta, kakul oza i la pa, <Oza ka

nchəng yi wa mmatmat va.> Awalang va i chəng ka mpyal oza te,

⁷ ó wong ka atak anyimnyal wó kang ó kam itong va ta. UYawe Inan wó i na itong va ta ka ashe awo wó.

⁸ Ka nvəngva ó kam itong va ta chit, te ó pa apər ká itong va ta. Ó kpak nnap-mpakpak aYawe va ka nak a wó. Nnap-nkpakpak wó na ta.>>

⁹ Te uJoshuwa re oza fa ga nra anyimnyal, kang oza ga ra ka ishimshe aBetel ká aAyi, ka asal ntar alum aAyi. Nnyi te, uJoshuwa ra nzəng ká onəm va ta.

¹⁰ Ká ibotak te, uJoshuwa wong but onəm oga nlung ikum, kang uza ká onəm oga mpyal oIsarila ləp mpyal ôza ga aAyi.

¹¹ Nkpaktak onəm oga nlung ikum va nzəng ka na te, chen ga dat ká itong va ta kang oza lap apak ka asal mpəpal. Kang abandam nna yà ka ishimshe oza ká aAyi.

¹² UJoshuwa wur onungwan chu ikalong chu pa itukun, kang uza nak oza ra anyimnyal ká ishimshe aBetel ká aAyi, ka asal ntar alum aga itong va ta.

¹³ Te onəm oga nlung ikum va ta lap apak ka asal mpal itong va ta, kang onəm oga nra anyimnyal ra ka asal ntar alulum. Nnyi te, uJoshuwa le ashe abandam ka izwam va ta.

¹⁴ Awalang va uPonzhi uga aAyi ya chit pa te, uza ká nkpaktak onungwan oga itong va ta fa ka nngħan ka ibotak ga pa na ó gwang ka agbagba ka mpyal aAraba, kakul pa na ó lung

ìkum ká oIsarila. Ñnyi te, uza nyi pa nnà mmá ra anyimnyal ka nsəm ìtong va ta kakul wò kat.

¹⁵ UJoshuwa ká nkpaktak oIsarila nəm na oza ji nkàm wó chit, te oza chəng ka mpyal oza le asal ashe ñzam.

¹⁶ Nnà chit te, mmá wór nkpaktak onunggwan va ka ashe ìtong va ta but wa oza. Wa nnà ta, oIsarila dap oza gbàng ká ìtong va ta.

¹⁷ Ununggwan uro yà bur ka ashe aAyi, kat te aBetel va fa mbàk oIsarila kat. Oza re anung ìtong va ta abolbol, kang oza ga mbàk oIsarila.

¹⁸ Te uYawe là uJoshuwa pa, <<Yichi abár va ka awo bu a ga ka asal aAyi, kakul mi ga nnəna ka ashe awo bu.>> Te uJoshuwa yichi abár va ka awo wò a ga ka asal ìtong va ta.

¹⁹ Kang nvaṅva uza yichi awo wò chit, te onəm va ra anyimnyal wong ká ñnghən, oza chəng táng ìtong va ta kang oza kpán. Te oza rap apər ìtong va ta ka ñnghən.

²⁰ Ka awalang va onunggwan oga aAyi dər nvaṅ te, oza ya nggù nəngət chit ga apabur. Ñnyi te, oza yà ká asal aga nchəng ngga mpyal, kat te nle nvaṅ kat, kakul onəm va ka chəng le ashe ñzam te, á gaḃan chit kà nru oza ká ìkum.

²¹ Awalang va uJoshuwa ka nkpaktak oIsarila ya pa onəm va ra anyimnyal kpán ìtong va ta chit, kang nggù nəngət chit ka apal, te oza gaḃan le gbáng onəm oga aAyi.

²² Onunggwan va kpan ìtong va ta chit, fa ka ashe ìtong va ta ru oza ká ìkum. Kang oIsarila nak oza ká ishimshe. Te oza gbáng oza, unəm uro yà lár, kat te chər fa kat.

23 Ñnyi te, oza kpán uPonzhi oga aAyi ká irirì, kang oza ba ka na ûJoshuwa.

24 Ka nvàngva oIsarila gbaì ka ngbáng nkpaktak onəm oga aAyi ovəngva wa nvàng oza ka ashe ñzam mmaləng ká agbagba, kang va oza gbáng oza ká ndokchi tak chit. Te oIsarila le ga aAyi gbáng onəm va ka ashishe ká ndokchi.

25 Onəm va mmá gbáng ká nda ta te, ìkalong pa igbapchi aman pa iparəm, onungwan ka ochar, nkpaktak onəm oga aAyi.

26 Ñnyi te, uJoshuwa le ká awo va uza yichi abár ká kat, a ga chu awalang va uza zhì nkpaktak onəm oga ntəm ka ashe aAyi kang.

27 Oga Iyamkang ká idur iga ashe ìtong va ta nna byet oIsarila wur iyam iga ngwur ka atak ikum íshi oza, wa nva uYawe ka nak ûJoshuwa pa á nəm.

28 Te uJoshuwa pwak aAyi, kang á nak bing sat agúng mbyet, nna yà wa nnà ta nda va ta.

29 Uza zong uponzhi uga aAyi ka apal ikun a ga chu arurong. Ka nvàngva alum tar chit, te uJoshuwa nak pa mmá fər ká akúkum ka apal ikun va ta, mmá máng ka anung asal aga ntar ìtong va ta. Kang mmá bing ipáng pa makmak ka apal ishishi, nna yà ka ta nda va ta.

Mmá kung nnap-mpakpak ka apal aBam aEbal

30 Te uJoshuwa me atak nshì iyam awop ûYawe, Inan oIsarila, ka apal abam aEbal,

31 wa nva uMusa, uzwal aYawe ka nak onəm oIsarila á. Uza me wa nva ka ashe nlir nnap-mpakpak aMusa va là pa, <<Ó me atak nshì iyam awop ká ipang pa chatchat iva na mmá kwat

chit ká acham kaṭ.>> Te oza yichi iyam inana iga nshì ûYawe, ká iyam inana nləfər ngga ntəm ikánkáng ka apəpal.

³² Kang ka ta ka mpyal oIsarila, uJoshuwa lir nnap-mpakpak aMusa ka apal ipang va ta, nva uMusa ka lir chit á.

³³ Nkpaktak oIsarila, ká onəmgbak, ká onəm oga mpyal, ká onəm oga nnap-akwali, nzəng ká oḍyanəm va ka ashe oza, ká ovəngva oza mar, tong ká oga ngbak akwati aga nsar nnap-nlā, ka mpyal onəm oga mpyal awop oLawi, ovəngva yar akwati aga nsar nnap-nlā aYawe. Kang nkap ká ishimshe onəm tong ka mpyal aBam aGerizim, kang abo nkap nro tong ka mpyal aBam aEbal, wa nva uMusa, uzwal aYawe ka nak chit, pa mmá nak nnap-nnənan onəm oIsarila.

³⁴ Ka nvəvang te, uJoshuwa kung nkpaktak oga nnap-nlā va ka ashe nnap-mpakpak ngga nnak oga nnap-nnənan ká nvyap, mal dakdak ká nkpaktak iyam va mmá lir ka ashe nnap-mpakpak.

³⁵ Nnap-nlā nro yà nva uMusa nak kang uJoshuwa kung ka mpyal nkpaktak mbut oIsarila kaṭ te, a yà kaṭ, nzəng ká ochar, ká ovan, ká oḍyanəm va ka ntəm ka ashe oza á.

9

Onəm oga aGibiyon lam uJoshuwa

¹ Ka awalang va nkpaktak oponzhi va ká ntar alum aUrdun, ká oponzhi va ká mbin ngga aḍuktum ká mbandam oIsarila, kang oponzhi va ká mbin ngga anung inang ìwa aMeditereniya a

ga chu aLebanon, oma oponzhi oHitti, ká oAmori, ká oKanana, ká oPerizi, ká oHivi, ká oJebusi fe nnap igwan va ta,

² te oza gwang ishi ka anung zəngtəng kakul pa ó lung uJoshuwa ká oIsarila.

³ Nnyi te, awalang va onəm oga ntəm ka aG-ibiyon fe iyam va uJoshuwa nəm aJariko ká aAyi te,

⁴ oza nəm aghan. Oza damshi iyam-nri iga nkpán ka awo, oza wur ijiga igbakgbak ka apal oga azhaki oza ká abang ndəng ibangbang nsámsám igbakgbak, va kan chit kang izəzər pa kap mmá dədan.

⁵ Oza mwak oga akwap agbakgbak ka ashar oza va mmá bəbáp, ká ilukwan igbakgbak. Kang nkpaktak nzəngkəng ngga nkpán awo oza a wom chit kang a gum.

⁶ Te oza ga atak aJoshuwa ka ashe apak ka aGilgal, kang oza là á na ká oIsarila pa, <<Í fa ka mbin nggbanggbang, nyangmata te, ó yar nsar nnap-nlà ká yi.>>

⁷ Nnyi te, oIsarila là ôHivi pa, <<Mwote mmawó ka ntəm dát ka yi nggo, te sang kang í yar nsar nnap ká wó yà?>>

⁸ Kang oza là ûJoshuwa pa, <<Mmayi ozwal bu.>>

Nnyi te, uJoshuwa bəp oza pa, <<Mmawó, o da yà? ó fa ka che kang ó ba yà?>>

⁹ Te oza na aman á na pa, <<Ozwal bu fa ka mbin va gbəng byet kang à ba, kakul adin aYawe Inan bu. Kakul i fe nnap-nnənəm chit, ká nkpaktak iyam va uza nəm ka aMasar,

¹⁰ kang nkpaktak iyam va uza nəm ôponzhi oga oparəm oga aAmori va ka asal nfa alum aUrdun, oma uponzhi uSihon uga aHeshbon, ká uponzhi uOg uga aBashan, ova ka nəm iponzhi ka aAshtarot.

¹¹ Onəmgbak yi ká nkpaktak onəm oga ntəm ka ashe mbin yi là á yi pa, <Ó wur iyam-nrì iga nkpán awo kakul nnəm achen, na ó ga ó ya oza, kang ó là ôza pa, <<Mmayi ozwal wó, ó yar nsar nnap ka yi.>> >

¹² Nzəngkəng yi nna ka yà susur ka awalang va í wur ka nzhi ka nra va í fa pa í ba atak wó. Nnyi te, dər ñyangmata, a wom chit kang á gum.

¹³ Kang oga abang ndəng ibangbang ñsámsám va i yél ta, te nna ka yà apipye, ñnyi te, dər asal va oza chwan ká. Kang ilukwan ká oga akwap yi á gbák chit kakul ngbang achen.>>

¹⁴ Te oIsarila kpak ka ashe iyam-nrì onəm oga aGibiyon, ñnyi te, oza bəp ichən ka atak aYawe kat.

¹⁵ Te uJoshuwa man yar nsar nnap-nlà ngga ntəm ikánkáng ká oza, pa mmá re oza á təm ká irirì. Kang onəm oga mpyal mbut sɔng anung ôza.

¹⁶ Ka nvang nra pa nshatding nva oza yar nsar nnap-nlà ká onəm oga aGibiyon chit, te oIsarila fe pa oza onəm oga ngbak oza, kang oza ka ntəm dát ká oza.

¹⁷ Te onəm oIsarila fa achen, kang ka nra ngga nshatding te, oza chu itong va onəm va ta i təm ká. Oma aGibiyon, ká aKefira, ká aBiyerot, ká aKiriyat-Jeyarim.

18 Ñnyi te, oIsarila gbáng ozạ kạ, kakul onəm oga mpyal mbut kạ sòng anung ôzạ chit kạ ashe adin aYawe, Inan oIsarila.

Te nkpaktak nggatək lwang nnap kạ apal onəm oga mpyal vạ ta.

19 Ñnyi te, nkpaktak onəm oga mpyal na aman nggatək vạ ta pa, <<I sòng anung ôzạ chit kạ ashe adin aYawe, Inan oIsarila, kakul nvạ ta te, i yạ kạ ndok ozạ kạ.

20 Iyam vạ i nəm ôzạ te, i re ozạ ká irirì kakul nsòng anung vạ i sòng ôzạ chit, le kang í dapchi nlak igwak aYawe kạ apal ishi yi kạ.>>

21 Onəm oga mpyal là ôzạ kađi pa, <<Mmá re ozạ ká irirì, ñnyi te, re ozạ á tong onəm oga nkyen akun ká ndyang ndəng nggatək.>> Wa nnà ta onəm oga mpyal yél nsar nnap-nlà ozạ.

22 Te uJoshuwa wór onəm oga aGibiyon kang á là ôzạ pa, <<Sang kang ó lam yi, ó là pa, <I fa gbəgbəng,> ñnyi te, mmawó kạ ntəm dát ká yi yà?

23 Nyangmatạ te, uYawe vyap wó chit, kạ ashe wó unəm uro i yạ iyam iro lap kạ, ozwal na chwat, onəm oga nkyen akun ká ndyang ndəng kakul nzhi Inan mi.>>

24 Te ozạ man̄ uJoshuwa pa, << Ozwal bu fe nnap vạ uYawe, Inan bu, nak ūzwal wò uMusa chit pa, á na nkpaktak mbin vạ ta a wó, na ó zhì nkpaktak onəm vạ kạ ntəm kạ ashishe. Nnà nak te, ayər nəm yi pạ gənggəng kakul irirì yi, kang i nəm iyam vạ ta.

25 Nyangmatạ te, mmayi kạ ashe awo bu, nəm á yi iyam vạ u yạ məmal kang abibyen ká bu á.>>

26 Te uJoshuwa kam ishi oza ka ashe awo oIsarila, oza gbáng oza kat.

27 Nnyi te, ka nda va ta uJoshuwa nak oGibiyon tong onəm oga nkyen akun ká ndyang ndəng kakul nggatək, ká atak va uYawe yak kakul nshì iyam awop. Kang wa nnà ta oza, ba chu ká nda va ta.

10

Mma ri oAmori ká ikum

1 Nyangmata te, uAdonizedek uPonzhi uga aUrushelima fe chit pa uJoshuwa ri aAyi kang uza zhì na pa chatchat, uza nəm á na wa nva uza ka nəm aJariko ká uponzhiponzhi, kang pa onəm oga aGibiyon nəm ntəm ikánkáng ká oIsarila chit, kang oma ka ntəm ka ashe oza.

2 Te ayər nəm na nzəng ká onənəm pa gənggəng kakul aGibiyon inang itong, wa itong va ká iponzhi, kakul pa á ji aAyi ji ká irup, kang nkpaktak onunggwannungwan te, onungwan ikum.

3 Te uAdonizedek uponzhi uga aUrushelima, re ñre ga atak aHoham uPonzhi uga aHebron, ká uPiram uponzhi uga aJarmut, ká uJafiya uponzhi uga aLakish, kang ká uDebir uponzhi uga aEglon, là pa.

4 <<Ó ba ó kamshi mi, na i lung ikum ká oga aGibiyon, kakul oza yar nsar nnap-nlà chit ká uJoshuwa ká onəm oIsarila.>>

5 Te oPonzhi oga otukun oga aAmori va ta, uponzhi uga aUrushelima, ká uponzhi uga aHebron, ká uponzhi uga aJarmut, ká uponzhi uga aLakish,

ká uponzhi uga aEglon, but nkpaktak onəm ìkum oza te, a ba ga lèp apak gáng aGibiyon kang a ru oza ká ìkum.

⁶ Te oGibiyon re òre ga atak aJoshuwa ka ashe apak ka aGilgal, oza là pa, <<Kang wa swang ozwal bu kat. Ba atak yi pa kèlak, na ú kam ishi yi. Kamshi yi, kakul pa nkpaktak oponzhi oga oAmori, ova ka ntəm ka ashe mbin ngga aduktum, oza gwang ishi chit pa ó lung yi.>>

⁷ Te uJoshuwa wong ka aGilgal ba ga, uza ká nkpaktak onəm oga nlung ìkum wò, ká nkpaktak onungwan oga ònyi ìkum.

⁸ UYawe là ûJoshuwa pa, <<Kang a nəm ayər oza kat, kakul n na oza chit ka ashe awo bu. Unəm uro yà ka ashe oza chù nsat ka mpyal bu kat.>>

⁹ Te uJoshuwa wong ka aGilgal nəm achen ka ashe nkpaktak ìzwam, kang uza ga mul oAmori.

¹⁰ UYawe nak oza zwar ka mpyal oIsarila. Te oza gbáng oAmori pa makmak ka aGibiyon, kang oza bak oza ka asal aga nkyen mba ngga aBet-Horon oza nəm inok ngbáng oza ga chu aAzeka ká aMakeda.

¹¹ Ka awalang va oza ka nchəng ka mpyal oIsarila, ka nvang asal aBet-Horon va iga aAzeka te, uYawe swang oga adədal va mwal wa inang ipang ka apabur vang ka apal oza. Ovəngva kú ka atak adədal va ta te, yəl ji ovəngva ji onəm oIsarila gbáng ká ndokchi.

¹² Kà ìlum va uYawe na oAmori ka ashe awo oIsarila te, uJoshuwa là nnap ûYawe, ka mpyal oIsarila pa,

<<Álum, sat pa kwák ka apal aGibiyon,

kang mmabu, ápe ka apal mbandam aA-
jalon.>>

- 13 Te alum sat pa kwák, kang ape tal,
a ga chu awalang va onəm pyát ka apal ishi
okpa ikum oza,
wa nva ka ashe nlir aJashar.

Te alum sat ka ishimshe abubur, a kali ka ntar
ga chu ilum pa izəng.

- 14 Ilum ya yà chit wa nva ta kat, ka nvang kat te,
matmat kat, ilum nva uYawe fe ichu anəmləbər
ká. Nnandər uYawe uwa ka nlung ikum kakul
oIsarila.

- 15 Kà nvəvang te, uJoshuwa ká nkpatak
oIsarila le apak ka aGilgal.

Mmá gbáng oponzhi oAmori pa otukun

- 16 Nyangmata te, oponzhi oga otukun va ta ka
chəng chit ka bwam ka ashe agbak ka aMakeda.

- 17 Awalang va mmá là ũJoshuwa pa, mmá ya
oponzhi oga otukun va ta chit, oma bwam ka ashe
agbak ka aMakeda,

- 18 te uza là pa, <<Ó bəndəng ipang imwalmwal
á kùk anung agbak va ta, kang ó nak onəm
apangchí oza.

- 19 Nnyi te, kang ó sat ka ta kat. Ó wa nvang okpa
ikum wó, kang ó ru oza ka asal nvang. Kang ó
re oza a le a táng oga itong oza kat, kakul uYawe
Inan wó, a na oza chit ka ashe awo wó.>>

- 20 Te uJoshuwa ká onəm oga aIsarila ngbəng
oza pa chatchat, nnyi te, abo oro pa dap chəng táng
ashe itong iga akamsəlang oza.

21 Te nkpaktak onəm le ká ikánkáng ka atak aJoshuwa ka apaḱ ka aMakeda. Kang unəm uro yà ram anung ka oIsarila lap kaṭ.

22 UJoshuwa là pa, <<Ó bol anung agbak va ta, na ó fa ká oponzhi oga otukun va ta, ó ba ká oza á mi.>>

23 Te oza fa ká oponzhi oga otukun va ta ka ashe agbak, uponzhi uga aUrushelima, ká uga aHebron, ká uga aJarmut, ká uga aLakish, ká uga aEglon.

24 Awalang va oza ba ká oponzhi va ta chit ûJoshuwa, te uza but nkpaktak onungwan oIsarila, kang uza là onəm oga mpyal ikum va ba nzeng ká na pa, <<Ó ba ka ta, na ó nak ashar wó ka ishak oponzhi va ta.>>Te oza ba mpyal kang oza nak ashar ka apal ishak oza.

25 Te uJoshuwa là ôza pa, <<Kang ayər a nəm wó kaṭ, kang ichəgwak a lap wó kaṭ. Ó nəm nkam igwak, ó tong pa kakkərak. Iyam va ta uYawe i ga nnəm nkpaktak okpa ikum va mmawó kà ngga nlulung.>>

26 Te uJoshuwa gbáng oponzhi va ta, kang a zong oga akúm oza ka apal ikún pa itukun, kang a re oza zong ka apal ikún va ta ga chu arurong.

27 Alum kà ntar te, uJoshuwa nak pa, mmá fəng ká oza ka apal ikún mmá swang ka ashe agbak va oza ka bwam kà. Te oza kùk anung agbak va ta ká ipang imwalmwal, oma yà ka ta nda ta.

UJoshuwa ri oga itong iga nkwandal ká ikum

28 Ká nda va ta uJoshuwa ri aMakeda ká ikum. Uza gbál uponzhiponzhi ká ndokchi, kang uza zhì nkpaktak onəm va ka ashe itong va ta. Unəm uro

yà uza_re fa ka_ashishe kaṭ. Uza_nəm ûponzhi uga aMakeda wa nva uza_ka_nəm ûponzhi uga aJariko.

²⁹ Te uJoshuwa ká nkpaktak oIsarila va ká na wong ka_aMakeda ga aLibna, kang oza_ru oza_ká ikum.

³⁰ Te uYawe na itong va ta ká uponzhiponzhi ka_ashe awo oIsarila kpa. Kang itong va ta ká nkpaktak onəm va_ka_ashishe uJoshuwa gbáng ká ndokchi. Uza_re unəm uro fa ka_ashishe kaṭ. Uza_nəm ûponzhiponzhi wa nva uza_ka_nəm ûponzhi uga aJariko.

³¹ Te uJoshuwa ká nkpaktak oIsarila va ká na wong ka_aLibna fər ga aLakish, oza_gáng na kang a ru ká ikum.

³² Kang uYawe na aLakish ka_ashe awo oIsarila, te oza_ri na ká ikum ka_nra ngga mparəm. Kang oza_gbál nza_unəm nggo uva_ka_ashe itong va ta ká ndokchi, wa nva oza_ka_nəm âLibna á.

³³ Te uHoram uPonzhi uga aGezer wong ba nkamshi aLakish, ñnyi te, uJoshuwa gbál na nzəng ká onəm ikukum, uza_re unəm uro ká iriri ka_ashe oza_kaṭ.

³⁴ Te uJoshuwa ká nkpaktak oIsarila va ká na wong ka_aLakish fər ga aEglon. Oza_gáng na kang a ru ká ikum.

³⁵ Oza_ri na ká ikum ka_nda va ta, oza_gbáng onənəm ká ndokchi kang oza_zhì nza_unəm nggo uva_ka_ashishe, wa nva oza_ka_nəm aLakish á.

³⁶ Te uJoshuwa ka_nkpaktak oIsarila va_ka_na wong ka_aEglon ba ga aHebron, kang oza_ru na ká ikum.

³⁷ Oza_ri na kang oza_gbál uponzhiponzhi, ká ivan itutong, ká nza_unəm nggo ka_ashishe ká

ndokchi. Oza_{re} unəm uro fa ka_t. Oza_{zhì} na pa chatchat ká nza_{unəm} nggo ka_{ashishe}, wa nva oza_{ka} nəm aEglon á.

³⁸ Te uJoshuwa ka_{nkpaktak} oIsarila va_{ka} na ga_{ba}n ga ru aDebir ká ìkum.

³⁹ Oza_{ri} ìtong va_{ta} ká ìkum, ká_{uponzhiponzhi}, ká_{ivan} itutong. Kang oza_{zhì} nza_{unəm} nggo ka_{ashe} ìtong va_{ta} ká_{ndokchi}. Oza_{re} unəm uro fa ka_t. Oza_{nəm} aDebir ká_{uponzhiponzhi} wa nva oza_{ka} nəm âHebron, ká_{aLibna} ká_{oponzhiponzhi}.

⁴⁰ Te uJoshuwa nəm igwan ká_{nkpaktak} nkap mbin, nzəng ká_{mbin} ngga a_{duktum}, ká_{aNegep}, ká_{ovan} oga a_{duktum} aga asal_{ntar} alum, ká_{ngga} a_{bandam}, ká_{nkpaktak} oponzhi oza_{Uza} re unəm uro fa ka_t. Uza_{zhì} nkpaktak onəm oga irirì, wa nva uYawe, Inan oIsarila ka_{nak} á.

⁴¹ UJoshuwa nəm igwan ká_{oza} ba_n ka_{aKadesh-Barneya} a ga chu aGaza, ká_{nkpaktak} nkap mbin aGoshen, ga chu aGibiyon.

⁴² Kang uJoshuwa nəm igwan ká_{oponzhi} va_{ta} pa_kpaktak ká_{oga} mbin oza_{ka} awalang pa_{zəng}, ka_{kul} uYawe, Inan oIsarila uwa ká_{nlung} ìkum ka_{kul} onəm wò.

⁴³ Nnà chit te, uJoshuwa ká_{nkpaktak} oIsarila le apak_{ka} aGilgal dak.

11

UJoshuwa nəm igwan ká oponzhi oga asal_{mpal}

¹ Ka_{awalang} va_{uJabin} uPonzhi uga aHazor fe nnap va_{ta} te, uza_{re} òre ga ûJobap u_{ponzhi} uga

aMadon, ká uponzhi uga aShimron, ká uponzhi uga aAkshap,

² kang ká oponzhi va ka asal mpal ova ka ashe oga abam, ka aAraba aga nkwandal aKinnerot, ka mbin oga avan aduktum aga asal ntar alum, kang ká aDor ka asal ntar alum,

³ ká oKanana ka asal nfa alum ká asal ntar alum, ká oAmori, ká oHitti, ká oPerizi, ká oJebusi ka mbin ngga aduktum, kang ká oHivi va ka avəng aHermon ka nkap mbin ngga aMizpa.

⁴ Te oza fa nzəng ka nkpaktak onəm oga nnəm ikum oza, nggatək pa makmak wa ashishiri ka anung iwa, ká oga ipəri, ká oga akeke ipəri pa makmak.

⁵ Nkpaktak oponzhi va ta gwang ishi ka anung nzəngtəng, ba ləp apak ka anung ndəng ngga aMerom pa o lung ikum ká oIsarila.

⁶ Te uYawe là ũJoshuwa pa, <<Kang o nəm ayər oza kat, kakul ipin ká atak wa nva ta te, mi na nkpaktak oza ôlsarila okúkú. Ó kyèn irəng ipəri oza i gutum, kang ó pwak oga akeke ipəri oza.>>

⁷ Te uJoshuwa ká nkpaktak onəm ikum wò, ba ká ñnyi oza kat, ru oza ká ikum ka anung ndəng aMerom.

⁸ Kang uYawe na oza ka ashe awo oIsarila. Oza nəm igwan ká oza kang a bak oza ga chu aSidon aChumchum, lyam ga aMisrefot Mayim, kang a ga chu abandam aMizpa ka asal nfa alum. Oza re unəm uro fa ká iriri kat.

⁹ UJoshuwa nəm ôza wa nva uYawe là á na. Uza kyèn irəng ipəri oza gutum, kang uza pwak oga akeke ipəri oza.

¹⁰ Ka awalang va ta uJoshuwa le nvang ga ri aHazor, kang a gbál uponzhiponzhi ká ndokchi. AHazor nna ka yà atak achumchum nkpaktak oga iponzhi va ta.

¹¹ Oza gbáng nkpaktak onəm va ka ashishe ká ndokchi. Oza zhì oza pa chatchat, unəm uro ya oza re ká irirì kat, kang oza pwak aHazor.

¹² UJoshuwa ri nkpaktak oga itong iga iponzhi va ta, ká oponzhiponzhi, kang a gbáng oza ká ndokchi. Uza zhì oza pa chatchat, wa nva uMusa uzwal aYawe ka nak á.

¹³ Ká nnà te, itong va mmá me ka apal agəgər te, oIsarila pwak kat, aHazor na byet uJoshuwa pwak.

¹⁴ Kang oIsarila wur nkpaktak ndur itong va ta ká iyamkang, a sat iyam iga nwur ka atak ikum íshi oza. Nnyi te, oza gbáng nkpaktak onəm ká ndokchi, a ga chu awalang va oza zhì oza pa chatchat. Oza re unəm uro fa ká irirì kat.

¹⁵ Wa nva uYawe nak ûMusa uzuzwal te, wa nnà ta uMusa nak ûJoshuwa. Kang uJoshuwa nəm wa nnà ta, uza nəm nkpaktak iyam va uYawe nak ûMusa.

¹⁶ Te uJoshuwa nəm igwan ká nkpaktak mbin va ta, mbin ngga aduktum, ká nkpaktak aNegep, ká nkpaktak nkap mbin aGoshen, ká mbin oga avan aduktum ka asal ntar alum, ká aAraba, ká oga abam aIsarila ká oga avan aduktum oza,

¹⁷ abang ka aBam aHalak va ba ga asal aSeyir, a ga chu aBal Gat ka mbandam aLebanon ka avəng aBam aHermon. Uza wur nkpaktak oponzhi oza, kang a gbáng oza.

¹⁸ UJoshuwa gbang chit ka nnəm ikum ká nkpaktak oponzhi va ta.

¹⁹ Itong iro yà yar nsar nnap-nlà ntəm ikángkáng ká onəm oga aIsarila kat, oHivi na byet, ova ka ntəm ka aGibiyon á. Nkpaktak aboshi itong te, oIsarila ri ká ikum.

²⁰ Kakul uYawe uwa nak igwak oza twat, na oza a ba ká ikum ka oIsarila, na ô zhì oza pa chatchat, ô zhì oza nzeng ká nyam nrusok afu kat, wa nva uYawe ka nak uMusa á.

²¹ Ka awalang va ta uJoshuwa ga zhì oAnakim, ova ka ntəm ka ashe mbin ngga aduktum, aHebron, ká aDebir, ká aAnap, ká nkpaktak mbin ngga aduktum oYahuda, ká nkpaktak mbin ngga aduktum oIsarila. uJoshuwa zhì oza pa chatchat ká itong oza.

²² Unəm uro yà le ka ashe oAnakim va ka ntəm ka ashe mbin oIsarila kat. Ka aGaza, ká aGat, ká aAshdot na byet, abo oro le.

²³ Te uJoshuwa nəm igwan ká nkpaktak mbin va ta, wa nva uYawe ka là ûMusa. Kang uJoshuwa na mbin va ta iyamkup ôIsarila ka atak oga akum ijili oza. Te mbin va ta jul ka ikum.

12

Oponzhi va uMusa ri ká ikum

¹ OPonzhi va ta ka ashe oga mbin va onəm oga aIsarila ka ri ká ikum, ova oza kam mbin oza ka asal nfa alum agwong aUrdun, a ban ka mbandam ngga aArnon ga chu aBam aHermon, nzeng ká nkpaktak asal nfa alum aAraba.

² USihon uponzhi oAmori, uva ka nēm iponzhi ka aHeshbon. Iponzhiponzhi ban ka aAroyer, va kà nkur mbandam aArnon, ban ká ishimshe abandam va ta ga chu awang aJabok ka aswari oAmmon. Oga mbin va ta nzeng ká nkap kà ishimshe aGileyat.

³ Uza nēm iponzhi kpa ka nkap mbin aAraba ka asal nfa alum, a ban kà iWa aGalili, lyam ga iWa aAraba, nna iWa mMan* á, ka asal nfa alum aBet Jeshimot, ka asal nkandal ka nkwangtal aveng abam aPisga.

⁴ Ká mbin aOg uponzhi uga aBashan, Uzengteng ka ashe abo onēm aRefayim, uva ka nēm iponzhi ka aAshtarot ká aEdireyi á.

⁵ Uza nēm iponzhi ká nkap mbin abam aHermon, ká aSaleka, ká nkpaktak aBashan ga chu aswari oGeshuri, ká oMakati, ká nkap ka ishimshe aGileyat ga chu aswari aSihon uponzhi uga aHeshbon.

⁶ UMusa, uzwal aYawe, ká onēm oga aIsarila ri oza ká ikum. Kang uMusa, uzwal aYawe na mbin oza iyamkup akum ijili aRuben, ká uGat, ká nkap ka ishimshe akum ijili aManase.

Oponzhi va uJoshuwa ri ká ikum

⁷ Oponzhi va ta oma mbin oza uJoshuwa ka onēm oga aIsarila ri ká ikum ka asal ntar alum agwong aUrdun, ban ka aBal Gat ka mbandam aLebanon ga chu abam aHalak, va ga asal aSeyir. Kang uJoshuwa na mbin oza ôIsarila sat iyamkup oza, ka atak nkap akum ijili oza.

* **12:3 12.3** Nna mí wor pa iWa iKú kpa

⁸ Oga mbin nva ta nzəng ká mbin ngga aduktum, ká oga avan aduktum, ká aAraba, ká mbandam, ká ashe n̄zam, kang ká aNegep. Oma oga mbin oHitti, ká oAmori, ká oKanana, ká oPerizi, ká oHivi, kang ká oJebusi.

⁹ Oponzhi va ta te, oma uponzhi uga aJariko, ká uponzhi uga aAyi, uva datkulung ká aBetel,

¹⁰ ká uponzhi uga aUrushelima, ká uponzhi uga aHebron,

¹¹ ká uponzhi uga aJarmut, ká uponzhi uga aLakish,

¹² ká uponzhi uga aEglon, ká uponzhi uga aGezer,

¹³ ká uponzhi uga aDebir, ká uponzhi uga aGeder,

¹⁴ ká uponzhi uga aHorma, ká uponzhi uga aArat,

¹⁵ ká uponzhi uga aLibna, ká uponzhi uga aAdulam,

¹⁶ ká uponzhi uga aMakeda, ká uponzhi uga aBetel,

¹⁷ ká uponzhi uga aTapuwa, ká uponzhi uga aHefer,

¹⁸ ká uponzhi uga aAfek, ká uponzhi uga aLasharon,

¹⁹ ká uponzhi uga aMadon, ká uponzhi uga aHazor,

²⁰ ká uponzhi uga aShimron Meron, ká uponzhi uga aAkshap,

²¹ ká uponzhi uga aTanak, ká uponzhi uga aMegido,

²² ká uponzhi uga aKedesh, ká uponzhi uga aJokneyam ká aKarmel,

²³ ká uponzhi uga aDor ka aNaphot Dor, ká uponzhi uga aGoyim ka aGilgal,

²⁴ ká uponzhi uga aTirza, pa kpaktak te, oponzhi isəm pa ishatding aman pa zəng.

13

Mbin nva nna mmá ri chit kat

¹ Ka awalang va uJoshuwa gbák chit pa gənggəng te, uYawe là á na pa, <<U gbák chit pa gənggəng, kang mbín nna re pa makmak nva nna o ri chit kat.

² <<Oga mbin va ta oma bur, nkpaktak nkap mbin oFilisti, ká oGeshuri,

³ ban ka Awang aShihor nna ka asal nfa alum aMasar, ga chu mbin aEkron ka mpal, mmá kung oza wa mbin oKanana. Oma mbin oponzhi pa otukun oji oFilisti va i nəm iponzhi ka aGaza, ká aAshdot, ká aAshkelon, ká aGat, kang ká aEkron va ka mbin oAvi,

⁴ ka asal nkwandal. Nkpaktak mbin oKanana, va ban ka aMeyara va aji oSidon ga aAfek, ba chu aswari oAmori,

⁵ kang mbin oGebali, ká nkpaktak aLebanon, ka asal nfa alum, ban ka aBal Gat ka avəng aBam aHermon ga aLebo Hamat.

⁶ <<Nkpaktak onəm oga ntəm ka oga nkap mbin ngga aduktum ban ka aLebanon ga chu aMisrefot Mayim, nnà nkpaktak oSidon, te mmami ka ishi mi, mi bak oza ka mpyal onəm oIsarila. Dak na u kap mbin va ta ôlsarila a təm iyamkup oza, wa nva n nak bu á.

⁷ Ñyangmata te, kap mbin va ta iyamkup akum ijili pa fangzəngtəng va ta ká nkap ka ishimshe akum ijili aManase.>>

Nkap mbin va ka asal nfa alum aUrdun

⁸ Abo nkap ka ishimshe akum aManase, ká oRuben, ká oGat, ka kam iyamkup iji oza chit nna uMusa ka na ôza ka agwong aUrdun ka asal nfa alum. Iyam va ta na uMusa uzwal aYawe na ôza.

⁹ Mbin oza ban ka aAroyer va ka nkur mbandam ngga aArnon, kang a ban ká itong va ká ishimshe abandam va ta, ka nkpaktak agbagba aga aMedeba ga chu aDibon.

¹⁰ Kang ká nkpaktak itong iji aSihon uponzhi oAmori, uva nəm iponzhi ka aHeshbon, ga chu aswari onəm oAmmon.

¹¹ Nzəng ká aGileyat, ká mbin oGeshuri, ká oMakati, nkpaktak aBam aHermon, kang ká nkpaktak aBashan ga chu aSaleka,

¹² nnà nkpaktak atak iponzhi aOg ka aBashan, uva ka nəm iponzhi ka aAshtarot kang ká aE-dreyi. UOg uwa uga nkur anung ka ashe oRe-fayim. Oma uMusa ka ri oza ká ikum kang a bàk oza.

¹³ Ñnyi te, onəm oIsarila bàk oGeshuri ká oMakati ka, nnà nak kang, oma ka ntəm ka ashe oIsarila ba chu nda va ta.

¹⁴ Ñnyi te, akum ijili aLawi na byet uMusa na iyamkup á na ka. Kaɗor nva ta te, oza i ya iyam-nrì oza ka atak oga iyam inana nləfər ũYawe, Inan oIsarila, nna ta iyamkup iji oza, wa nva uYawe là ôza.

15 UMusa ka₂ na iyamkup chit âkum ijili aRuben ka₂ atak oga akum oza.

16 Aswari oza₂ ban ka₂ aAroyer, va ka₂ nkur mbandam ngga aAmon, kang ka₂ itong va₂ ka₂ ishimshe abandam va₂ ta, ka₂ nkpektak agbagba va₂ lyam aMedeba,

17 ga aHeshbon, ka₂ nkpektak itutong va₂ ka₂ agbagba, nna aDibon, ka₂ aBamot Bal, ka₂ aBet Bal Meyon,

18 ka₂ aJahaz, ka₂ aKedemot, ka₂ aMefayat,

19 ka₂ aKiryatayim, ka₂ aSibmak, ka₂ aZeret Shahr va₂ ka₂ apal aduktum ka₂ ashe mbandam va₂ ta,

20 ka₂ aBet Peyor, mbandam ngga aPisga, ka₂ aBet Jeshimot,

21 ka₂ nkpektak itong va₂ ka₂ agbagba va₂ ta, kang ka₂ nkpektak mbin iponzhi aSihon, uponzhi uga oAmori, uva nam iponzhi ka₂ aHeshbon. UMusa ka₂ ri na ka₂ ikum ka₂ onam oga mpyal oMidiyan, uEvi ka₂ uRekem, ka₂ uZur ka₂ uHur, ka₂ uReba, oma ovan oponzhi va₂ ka₂ ntam nzang ka₂ uSihon ka₂ ashe nkap mbin va₂ ta.

22 Kang uBalam, uya aBeyor, unam uga nam ivak, uwa ya ka₂ ashe onam va₂ oIsarila gbang ka₂ ndokchi kpa.

23 AUrdun nna aswari akum ijili aRuben. Itong va₂ ta ka₂ ivan itong oza₂ nna iyamkup akum ijili aRuben ka₂ atak akum oza.

24 UMusa ka₂ na iyamkup chit âkum ijili aGat kpa, uza₂ na oza₂ ka₂ atak akum oza.

25 Aswari oza₂ nna aJazer ka₂ nkpektak itong aGileyat, ka₂ nkap ishimshe mbin oAmori ga chu aAroyer va₂ ka₂ asal nfa alum dat ka₂ aRaba,

²⁶ kang ban ka aHeshbon ga aRamat Mizpa ká aBetonim, kang ban ka aMahanayim ba chu aswari aga aDebir.

²⁷ Ká mbandam va aBet Haram, aBet Nimra, aSukkot, ká aZafon, ká abo nkap mbin aSihon, uponzhi uga aHeshbon, awang aUrdun nna nkur aswari mbin oza, vang asal mpal iWa aGalili, kang le ga asal nfa alum.

²⁸ Itong va ta ká ivan itong oza nna iyamkup akum ijili aGat ka atak oga akum oza.

²⁹ UMusa ka na iyamkup chit nkap ká ishimshe akum ijili aManase, ka atak oga akum oza.

³⁰ Aswari oza ban ka aMahanayim, kang nzong ká nkpaktak aBashan, nkpaktak nkap mbin iponzhi aOg uponzhi uga aBashan, ká nkpaktak itong isem pa ikpading iga aJayir ka aBashan,

³¹ kang nkap ká ishimshe aGileyat, ká aAshtarot, ká aEdreyi, itong iga nnem iponzhi aOg ka aBashan. Nkpaktak itong va ta mmá na ákum ijili aMakir uya aManase unungwan ka atak oga akum oza.

³² Ka asal va ta uMusa kap iyamkup ká ka agbagba aMowap, ka gwong aUrdun ka asal nfa alum aJariko.

³³ Nnyi te, uMusa na iyamkup akum ijili aLawi kat. kakul uYawe, Inan oIsarila uwa iyamkup oza, wa nva uza ka yar nsar nnap-nlà ôza.

14

Mmá kap mbin va ka asal ntar alum awang aUrdun

¹ Oga atak va ta mma na onəm oga oIsarila iyamkup, ka ashe mbin aKanana, va uEleyazar, unəm uga mpyal awop, ka uJoshuwa uya aNun unungwan, ka onəm oga mpyal akum ijili oIsarila kap oza iyamkup.

² Wa nva uYawe ka nak uMusa te, akum ijili aga fangzəngtəng va ta ka nkap ka ishimshe akum ijili kam iyamkup iji oza ka, ka asal ntar alum ka atak mmang ayak.

³ Kakul uMusa ka na iyamkup chit akum ijili aga aparəm ka nkap ka ishimshe akum ijili va ta ka asal nfa alum awang aUrdun, nnyi te, uza na iyamkup oLawi ka ashe abo oga akum ijili jiwò kat.

⁴ Akum ijili aYusufu, kap akum pa parəm, uManase ka uEfrayim. Mma na iyamkup oLawi ka ashe mbin va ta kat, kadon nva ta te, mma na itong oza iva oza i təm ka, ka oga nizam kakul nkpak ina ka iyamkang oza.

⁵ OIsarila kap mbin va ta, wa nva uYawe ka nak uMusa á.

Mma na aHebron uKalip

⁶ Nda nro te, onəm oga aYahuda ba atak aJoshuwa ka aGilgal, kang uKalip uya aJefune unəm oKení, là á na pa, << Rəng ka nnap-nlà va uYawe ka là uMusa, unəm Inan ka apal mi ka bu, ka aKadesh Barneya.

⁷ Mmami ka izun isəm pa ineding awalang va uMusa, uzwal aYawe ka re mi ka aKadesh Barneya pa n sòng mbin va ta. Kang m ba ka aman aga nnandər va ka ashe igwak mi.

⁸ Ìnyi te, ogənanɔ mi va ga nzəng ka mi nak igwak onəm rusok. Ka nna te, n kpán uYawe, Inan mi ká nkpaktak igwak mi.

⁹ Te nda va ta uMusa sɔng anung a mi pa, <Nkpaktak mbin va ashar bu tongchi kà te, i tèm iyamkup bu ká ovan bu mbyet, kakul u kpán uYawe Inan mi ká nkpaktak igwak bu.>

¹⁰ <<Dər, wa nva uYawe ka yar nsar nnap-nlà te, uwa a re mi ká irirì izun isəm pa ineding aman pa tukun, á ban ka awalang va uza là nnap-nlà va ta ûMusa, ya oIsarila oma ka nranggang ka ashe nzam. Kang ñyangmata te, mmami ká izun isəm pa inanne aman pa tukun.

¹¹ Nda ta na nkəkam wa nra va uMusa ka re mi ká, kang ñyangmata nna n yà ká ikàm iga ngga ikum wa nva ka n yà matmat á.

¹² Ñyangmata te, na mbin ngga aduktum va ta a mi, wa nva uYawe ka yar nsar nnap-nlà a mi ká nda va ta. Mmabu ká ishi bu, ka u fife pa oAnakim oma ka ta, ká inang itong oza iva ká akamsəlang. Ìnyi te, ká nkamshi aYawe te, mi bak oza wa nva uza ka là á.>>

¹³ Te uJoshuwa nak nnap-nnənan ûKalip, uya aJefune ununggwan kang uza na aHebron á na sat iyamkukup.

¹⁴ Te aHebron tèm iyamkup akum ijili aKalip uya aJefune ununggwan unəm oKenì ba chu nda va ta, kakul uza kpán uYawe, Inan oIsarila ká nkpaktak igwak wò.

¹⁵ Ká mmatmat te, mí wor aHebron pa aKiriya Arba. UArba va ta te, unəm uchumchum ka ashe oAnakim. Te mbin va ta jul ká nlung ikum.

15

Mbin va mmá na âkum ijili aYahuda

¹ Mbin va mmá na akum ijili aYahuda ka atak akum oza te, a ban ka nkwanal aswari nkap mbin aEdom, a ga chu nkwanal nzam aZin.

² Aswari oza aga nkwanal ban ka nkur akongkong iWa mMan*, va dər nkwanal,

³ a ga mpyal ka nkwanal ka asal aAkrabim, watar ga nzam aZin, ga nkwanal ka aKadesh-Barneya, a watar asal aHezron kyen ga aAdar kang gaḅan ga aKarka.

⁴ Te a watar ga aAzmon, wòl aWang aMasar a ba kur ka iwa aMeditereniya. Nna ta aswari oza aga asal nkwanal.

⁵ Aswari aga asal nfa alum a ban ka iWa mMan†, a ba anung aUrdun. Aswari aga asal mpal te, a ban ka anung iWa mMan‡ ka atak va aWang aUrdun i nang iga ashe iwa.

⁶ Te aswari va ta kyen ba aBet-Hogla a ga asal mpal aBet-Araba, a le kyen ga iPang aBohan, uya aRuben unungwan.

⁷ Aswari kyen ga aDebir ban ka mbandam ngga aAkor, kang a gaḅan asal mpal ga aGilgal, va mal ikoksok ka asal aAdummim va ka nkwanal ngbak mbandam va ta. Te aswari va ta watar ga atak mbəl ndəng aEn-Shemesh a ba fa ka aEn-Rogel.

⁸ Te aswari kyen ga mbandam aBen-Hinnom ka asal nkwanal abandam oJebusi, nna aUrushe-lima á. A wong ka ta te, a kyen ga apal aduktum

* 15:2 15.2 Nna mí wor pa iWa iKú † 15:5 15.5 Nna mí wor pa iWa iKú ‡ 15:5 15.5 Nna mí wor pa iWa iKú

va ka asal ntar alum abandam aHinnom ka asal mpal nkur mbandam ngga aRefayim.

⁹ A wong ka apal aduktum te, aswari va ta lyam ga atak mbel ndang ngga aNeptowa, te a fa ga itong va dat ka aBam aEpron, kang a gaban ga aBayala, nna aKiryat-Jeyarim.

¹⁰ Te a kandar ga asal ntar alum aBayala ga aBam aSeyir, te a wol asal mpal aBam aJeyarim, nna aKesalon á, kang a fér ga aBet-Shemesh, te a watar ga aTimna.

¹¹ A watar ga nkwangtal aEkron ka asal mpal, kang a gaban ga aShikkeron, te a lyam ka ngbak aBam aBayala, a ga chu aJabneyel. Te aswari va ta ba kur ka iWa aMeditereniya.

¹² Kang aswari aga asal ntar alum, ka inang iwa va ta.

Nna ta aswari va gang akum ijili aYahuda ka atak akum oza.

UKalip ri aHebron ka aDebir ka ikum

¹³ Wa nva uYawe ka nak uJoshuwa te, uza kpál atak ka ashe mbin onam aYahuda na uKalip uya aJefune unungwan. Kang uza na aKiryat-Arba á na, nna mí wor pa aHebron. UArba te, uwa upo oAnakim.

¹⁴ Te uKalip bak akum aAnak pa oshatding ka aHebron, oma uSheshayi, ka uAhiman, ka uTalmayi.

¹⁵ Uza wong ka ta te, uza ga ru onam oga ntam ka aDebir ka ikum, ka ya te, mí wor aDebir pa aKiryat-Sefer.

16 Kang uKalip là pa, <<Unəm va pa kap a ri aKiryat-Sefer ká ìkum te, mi na uyen mi uAksa á na kà ivang.>>

17 UOtniyel uya aKenaz ununggwan, ugənanang aKalip ri ìtong va ta ká ìkum. Te uKalip na uyen wò uchar uAksa á na kà ivang.

18 Ka nvəngva uza ga atak abar wò te, uza nok na pa uza á bəp iram ka upo wò. Awalang va uAksa fər ka apal azhaki wò te, uKalip bəp na pa, <<Iza mi nəm a bu yà?>>

19 Uza na aman a na pa, <<par mi, kakul u na mbin a mi chit ka aNegep§, n chal pa u na oga atak mbəl ndəng á mi kpa.>> Te uKalip na oga atak aga mbəl ndəng á na ngga apal ká ngga avəng.

20 Iyamkup onəm aYahuda nnà ta ka atak akum oza.

21 Itong va ta mmá na akum ijili aYahuda iva ka asal nkwandal va datkulung ká aswari aEdom, oma aKapzeyel, ká aEder, ká aJagur,

22 ká aKina, ká aDimona, ká aAdada,

23 ká aKadesh, ká aHazor, ká aItnan,

24 ká aZip, ká aTelem, ká aBeyalot,

25 ká aHazor-Hadata, ká aKiryot-Hezron, nna aHazor á,

26 ká aAmam, ká aShema, ká aMolada,

27 ká aHazar-Gada, ká aHeshmon, ká aBet-Pelet,

28 ká aHazar-Shuwal, ká aBeyersheba, ká aBiziy-otiya,

29 ká aBayala, ká aLim, ká aEzem,

30 ká aEltolat, ká aKesil, ká aHorma,

31 ká aZiklak, ká aMatmanna, ká aSansanna,

§ 15:19 15.19 Atak va yà ká ndəng ka

³² ká aLebayot, ká aShilhim, ká aAyin, ká aRimon. Pa kpaktak te, itong isəm pa iparəm aman pa fangzəngtəng nzəng ká ivan itong oza.

³³ Itong iga avan abam te, oma aEshtawol, ká aZora, ká aAshna,

³⁴ ká aZanowa, ká aEn-Ganim, ká aTapuwa, ká aEnam,

³⁵ ká aJarmut, ká aAdulam, ká aSoko, ká aAzeka,

³⁶ ká aShayarayim, ká aAditayim, ká aGedera, ká aGederotayim. Pa kpaktak te, itong pa igbapchi aman pa neding nzəng ká ivan itong oza.

³⁷ Mmá na itong va ta âkum ijili aYahuda kpa, oma aZenan, ká aHadasha, ká aMikdal-Gat,

³⁸ ká aDileyan, ká aMizpa, ká aJokteyel,

³⁹ ká aLakish, ká aBozkat, ká aEglon,

⁴⁰ ká aKapbon, ká aLahmas, ká aKitlish,

⁴¹ ká aGederot, ká aBet-Dagon, ká aNayama, ká aMakeda. Pa kpaktak te, itong pa igbapchi aman pa kpađing nzəng ká ivan itong oza.

⁴² Mmá na itong va ta âkum ijili aYahuda kpa, oma aLibna, ká aEter, ká aAshan,

⁴³ ká aIpta, ká aAshna, ká aNezip,

⁴⁴ ká aKeyila, ká aAkzip, ká aMaresha. Pa kpaktak te, itong pa fangzəngtəng nzəng ká ivan itong oza.

⁴⁵ Mmá na aEkron ká itong va gáng na nzəng ká ivan itutong âkum ijili aYahuda kpa,

⁴⁶ ká nkpaktak itong va datkulung ká aAshdot, ban ka ntar alum aEkron nzəng ká ivan itong oza.

⁴⁷ AAshdot, ká itutong nzəng ká ivan itutong, kang aGaza, ká itutong nzəng ká ivan itutong, a ga chu aWang aMasar, ká anung iWa aMeditereniya.

48 Mmá na itong âkum òjili aYahuda ka ashe mbin ngga aduktum kpa, oma aShamir, ká aJatir, ká aSoko,

49 ká aDanna, ká aKiriyat-Sefer, nna aDebir á,

50 ká aAnap, ká aEshtemo, ká aAnim,

51 ká aGoshen, ká aHolon, ká aGilo. Pa kpaktak te, itong pa igbapchi aman pa zəng nɛng ká ivan itong oza.

52 Mmá na itong va ta âkum òjili aYahuda kpa, oma aArap, ká aDuma, ká aEshan,

53 ká aJanim, ká aBet-Tapuwa, ká aAfeke,

54 ká aHumta, ká aKiriyat-Arba, nna aHebron á, ká aZiyor. Pa kpaktak te, itong pa fangzəngtəng nɛng ká ivan itong oza.

55 Mmá na itong va ta âkum òjili aYahuda kpa, oma aMayon, ká aKarmel, ká aZip, ká aJutta,

56 ká aJezireyel, ká aJokdeyam, ká aZanowa,

57 ká aKayin, ká aGibeya, ká aTimna. Pa kpaktak te, itong pa igbapchi ká ivan itong oza.

58 Mmá na itong va ta âkum òjili aYahuda kpa, oma aHalhul, ká aBet-Zur, ká aGedor,

59 ká aMayarat, ká aBet-Anot, ká aEltekon. Pa kpaktak te, itong pa òkpə́dɪng nɛng ká ivan itong oza.

60 Mmá na itong va ta âkum òjili aYahuda kpa, oma aKiriyat-Bayal, nna aKiriyat-Jeyarim á, ká aRapba. Pa kpaktak te, itong pa iparəm nɛng ká ivan itong oza.

61 Mmá na itong âkum òjili aYahuda kpa ka ashe ñzam, oma aBet-Araba, ká aMitdin, ká aSekaka,

62 ká aNipshan, ká itong iga Mman, ká aEn-Gedi. Pa kpaktak te, itong pa òkpə́dɪng nɛng ká ivan itong oza.

⁶³ Nnyi te, oJebusi va ka ntəm ka aUrushelima te, a mat onəm aYahuda ka mbak nfa, a nak te, oJebusi oma ka ntəm nzəng ká onəm aYahuda ka ashe aUrushelima nda va ta.

16

Mbin va mmá na ûEfrayim ká ûManase

¹ Mbin va mmá na akum ijili aYusufu te, ban ka aUrdun ka asal nfa alum oga atak mbəl ndəng ngga aJariko, a kyen ga nzam mmaləng a ba chu mbin ngga aduktum ngga aBetel.

² A wong ka aBetel, nna aLuz á, kang a watar ba chu aAtarot ka mbin oArki.

³ Te a kwangtal ga asal ntar alum ba chu mbin oJapleti, ga chu nkap mbin aBet-Horon ngga aVəng te, a lyam ga aGezer kang a kur ka iWa aMeditereniya.

⁴ Te akum ijili aYusufu, uManase ká uEfrayim, kam iyamkup iji oza.

⁵ Mbin va ta ka yà nji aEfrayim ka atak oga akukum.

Aswari aga mbin ngga iyamkup oza, wong ka aAtarot-Atdar ka asal nfa alum a kyen ga aBet-Horon aga aPal,

⁶ te aswari va ta fa ga iWa aMeditereniya. Ka aMikmetat ka asal mpal te, a gaḃan ga asal nfa alum a ba chu aTanat-Shilo, te a watar ka asal nfa alum ba chu aJanowa.

⁷ A wong ka aJanowa te, a kwangtal ga aAtarot ká aNayara, te a ga gwang aJariko, kang a ga fa ka aUrdun.

⁸ Ka aTapuwa te, aswari wəl asal ntar alum ga aWang aKana, kang a kur ka iWa aMeditereniya.

Nnà tã kã yà iyãmkup akum ìjili aEfrayim kã atak oga akukum.

⁹ Mbin vã ta gwang kã nkpaktak itong nzəng kã ivan itong oza vã mmá kã re kakul akum ìjili aEfrayim kã ashe iyãmkup akum ìjili aManase.

¹⁰ Oza bàk oKanana vã kã ntəm kã aGezer kat, kakul nva ta te, oKanana oma kã ntəm nzəng kã oEfrayim nda tã. Nnyi te, mmá nak nkpak ôza pa a nəm inok wa ozwal.

17

¹ Mmá na iyãmkup âkum ìjili aManase, uya aYusufu uga nggəshi. Mmá na aGileyat kã aBashan ûMakir uya aManase uga nggəshi upo oGileyat, kakul pa oza ununggwan ikum okamkam.

² Te mmá kap iyãmkup abo onəm aManase kã atak akum oza, oma uAbiyezer, kã uHelek, kã uAsriyel, kã uShekem, kã uHefer, kã uShemida. Oma tã ovan aManase onunggwan uya aYusufu, kã atak akum oza.

³ Nyangmata te, uZelofehat uya aHefer ununggwan, uya aGileyat ununggwan, uya aMakir ununggwan, uya aManase ununggwan yà kã ovan onunggwan kat. Nnyi te, ovan ochar ma chwat, oma adin oza pa, uMala, kã uNowa, kã uHokla, kã uMilka, kã uTirza.

⁴ Oza ga atak aEleyazar unəm uga mpyal awop, kã uJoshuwa uya aNun ununggwan, kã onəm oga mpyal, oza là pa, <<UYawe nak uMusa pa á na iyãmkup a yi nzəng kã ogəngang yi>> Te uJoshuwa na iyãmkup ôza nzəng kã ogəngang apo oza onunggwan, wa nva uYawe nak á.

⁵ UManase yà nkap pà ngbapchi, nzəng ká mbin aGileyat ká aBashan, vā ká asal nfa alum agwong aUrdun,

⁶ kakul ovan ochar oga akum ijili aManase yà iyamkup nzəng ká ovəvan onungwan. Mbin aGileyat təm nji abo akum ijili aManase.

⁷ Mbin aManase ban ká aAsher a ba chu aMikmetat va ká asal nfa alum aShekem á. Kang aswari vā ta fa ga asal nkwandal gwang ká onəm oga ntəm ká aEn-Tapuwa.

⁸ Mbin ngga aTapuwa te, nji aManase, nnyi te, itong iga aTapuwa ká aswari aManase te, iji onəm aEfrayim.

⁹ Te aswari lyam ga aWang aKana. Itong na yà iji aEfrayim ká ashe itong aManase. Nnyi te, aswari aManase wòl ngbak ngga asal mpal awang, kang a ga kur ká iWa aMeditereniya.

¹⁰ Mbin ngga asal nkwandal te, nji aEfrayim, kang ngga asal mpal te, nji aManase. Mbin aManase ga chu iWa aMeditereniya, kang a nəm aswari ká aAsher ká asal mpal, kang ká aIsakar ká asal nfa alum.

¹¹ Ká ashe mbin akum ijili aIsakar ká aAsher te, uManase uwa ká aBet-Sheyan, ká aIbleyam, ká onəm oga ntəm ká aDor nna aNafot á, ká aEn-Dor ká aTanak ká aMegitdo nzəng ká ivan itong vā gáng oza.

¹² Ká nna te, nkam itong vā ta mat onəm aManase mat. Kakul oKanana zhet pā o təm ká ashe mbin vā ta.

¹³ Awalang vā onəm oIsarila kam pā gənggəng te, oza nak inok iga nkpak oKanana, nnyi te oza bak oza fa kat.

14 Te onəm aYusufu là ûJoshuwa pa, << Iza nak kang u na nkap iyamkup a yi pa nzeng na byet ya? Mmayi pa te, onəm va yel pa kyák kakul pa uYawe nak nnap-nnənan a yi chit.>>

15 Te uJoshuwa na a man ôza pa, <<A ya pa mmawó onəm yelyel kang mbin ngga aduktum aEfrayim ayiyen ka wo te, o ga ashe nzam mbin oPerizi ka oRefayim, na o mwak mpwom îshi wó ka ta.>>

16 Onəm aYusufu na aman pa, << Mbin ngga aduktum kur yi kat. Kang nkpaktak oKanana va ka ntəm ka agbagba va ta, oma ka oga akeke ipəri iga acham, ka ovəngva ka aBet-Shan ka ivan itutong, ka ovəngva ka mbandam ngga aJezireyel.>>

17 Nnyi te, uJoshuwa là âkum ijili aYusufu, uEfrayim, ka uManase pa, << Ó yel pa kyák, kang ó kam pa gənggəng. Te ó ya ka nya nkap pa nzeng na byet kat.

18 Nnyi te, mbin ngga aduktum va ka ashe nzam i təm nji wó kpa, o gbəng, kang o kam pa kpaktak i ga i chu aswariswari. Káp ka nva, oKanana oma ya ka akeke ipəri iga acham kang oza kam te, o ga mbək oza i fa.>>

18

Nkap abo mbin

1 Ka nvəngva nkpaktak nggatək onəm oIsarila ri mbin va ta chit te, oza but ka aShilo kang oza pak aghal aga mbut ka ta.

2 Nnyi te, akum ijili pa ifangshat ka ashe oIsarila oma ka kam iyamkup oza chit kat.

³ Te uJoshuwa là ôñem oIsarila pa, <<Ó kali i gbàng nvang wa nsang, kang ó òan nkam mbin va nna uYawe, Inan okèka wo na wo chit yà?

⁴ Ó na onunggwán a mi pa oshatding ka ashe nza akum nggo. Mi ga nre oza i ranggang i mal mbin va ta ka asal awu va mí kap iyamkup ká, kang oza i le i ba atak mi.

⁵ Ó ga nkap mbin va ta nkap pa nfangshat. UYahuda i ga mpyal ka ntəm ka mbin ngga asal nkwal, kang akum ijili aYusufu i tēm ka mbin oza ka asal mpal.

⁶ Kà nvangva ó cha alakan mbin va ta chit nkap pa ifangshat te, ó ba ká á mi. Kang mi mánng ayàk a wó ka ta, ka mpyal aYawe, Inan yi.

⁷ OLawi jiwò te, oza yà ka nkap ka ashe wó kat, kakul inok onəm oga mpyal awop aYawe nna iyamkup oza. Kang uGat, ká uRuben, ká abo nkap ka ishimshe akum ijili aManase te, oza ya iyamkup oza chit ka gwong aUrdun ka asal nfa alum, i va uMusa uzwal aYawe na ôza á.>>

⁸ Onunggwán va ta wong ga pa na ó màl mbin va ta te, uJoshuwa nak oza pa, <<Ó ga, ó ranggang ka ashe mbin va ta pa kpaktak, ó màl, ó lir ilakan ka apal ishishi, kang ó le atak mi. Te mi mánng ayàk a wó ka ta ka mpyal aYawe ka aShilo.>>

⁹ Te onunggwán va ta ga kang oza ranggang ka ashe mbin va ta. Oza lir ilakan ka apəpal ka awa achəndərchəndər, oza kap na ka atak itong idongkong pa ifangshat ka ashe nli, te oza le atak aJoshuwa ka ashe apak ka aShilo.

¹⁰ Kang uJoshuwa mánng ayàk ôza ka mpyal aYawe ka aShilo. Ka ta na uJoshuwa kap mbin va

ta âbo akum ijili oIsarila, nza akum nggo ká nkap nji wò.

Mbin va mmá na ûBenjamin

¹¹ Akum ijili aBenjamin oma ya ayàk aga nggəshi ka atak oga akum oza. Nvan mbin va mmá na ôza te, ka ishimshe akum ijili aYahuda ká uYusufu.

¹² Aswari oza ka asal mpal te, a ban ka aUrdun, kang a watar ga mbandam aJariko ka asal mpal, te a kyen ga mbin ngga aduktum ka asal ntar alum, a ba chu nzam ngga aBet-Aven.

¹³ A wong ka ta te, a pal ga asal nkwardal mbandam ngga aLuz, nna aBetel á, kang a kwangtal vang aAtarot-Adar ka apal aduktum va ka asal nkwardal aBet-Horon aga aVəng.

¹⁴ A wong ka ta te, aswari ga ban ga asal ntar alum, a watar ga nkwardal aduktum va ta ka asal ntar alum, kang a ba fa ka aKiriyat-Bayal, nna aKiriyat-Jeyarim á. Itong va ta iji onəm aYahuda. Nna ta nkur aswari oza ka asal ntar alum.

¹⁵ Aswari aga ngbak ngga asal nkwardal ban ka nkur aKiriyat-Jeyarim ka asal ntar alum, te a watar ga asal nfa alum aEfron ka atak mbəl ndəng ngga aNeptowa.

¹⁶ Aswari va ta kwangtal ga avəng aduktum va ka ndər mbandam aBen-Hinnom, ka asal mpal mbandam aRefayim á. A watar fa ga mbandam aHinnom, ka asal nkwardal itong oJebusi, kang a ga aEn-Rogel.

¹⁷ Te a ga ban ga asal mpal ba aEn-Shemesh, kang a lyam ga aGelilot va ka ndər asal va kyen ga aAdummim. Kang a kwangtal ga iPáng aBohan, uya aRuben unungwan.

¹⁸ A watar ka asal mpal aBet-Araba kang a kwangtal ga ashe aAraba.

¹⁹ Te aswari va ta watar fa ga asal mpal aBet-Hokla, kang a ba fa ka asal mpal akongkong iWa mMan, va ndəng aUrdun i nang i tar ka ashishe ka asal nkwal. Nna ta ka ya aswari aga asal nkwal.

²⁰ AWang aUrdun nna aswari aga asal nfa alum. Oma ta aswari iyamkup va akum ijili aBenjamin ya ka nza ngbak nggo.

²¹ Itong akum ijili aBenjamin ka atak oga akum oza, oma, aJariko, ka aBet-Hokla, ka aEmek-Kezit,

²² ka aBet-Araba, ka aZemarayim, ka aBetel,

²³ ka aAvim, ka aPara, ka aOfəra,

²⁴ ka aKefar-Ammoni, ka aOfəni, ka aGeba. Pa kpaktak te, itong pa igbapchi aman pa parəm nzəng ka ivan itong oza.

²⁵ Mma na itong va ta akum ijili aBenjamin kpa, oma, aGibiyon, ka aRama, ka aBeyerot,

²⁶ ka aMizpa, ka aKefira, ka aMoza,

²⁷ ka aRekem, ka aLərpeyel, ka aTarala,

²⁸ ka aZela, ka aHayelep, ka itong oJebusi, nna aUrushelima á, ka aGibeya, ka aKiryat. Pa kpaktak te, itong pa igbapchi aman pa neding nzəng ka ivan itong oza. Nna ta iyamkup akum ijili aBenjamin ka atak oga akum oza.

19

Mbin va mma na akum ijili aSimeyon

¹ Mmang ayak ngga mparəm a ru akum ijili aSimeyon, ka atak oga akum oza. Kang iyamkup oza lyam tar ka ashe mbin akum ijili aYahuda.

² Oga atak iyamkup oza oma, aBeyersheba, ka aSheba, ka aMolada,

³ ka aHazar-Shuwal, ka aBala, ka aEzem,

⁴ ka aEltolat, ka aBetul, ka aHorma,

⁵ ka aZiklak, ka aBet-Markabot, ka aHazar-Susa,

⁶ ka aBet-Lebayot, ka aSharuhén. Pa kpaktak te, itong pa igbapchi aman pa shatding nzeng ka ivan itong oza.

⁷ Mma na itong va ta akum ijili aSimeyon kpa, oma, aAyin, ka aRimmon, ka aEter, ka aAshan. Pa nkpaktak te, itong pa ineding nzeng ka ivan itong oza.

⁸ Nzeng ka nkpaktak ivan itong va gang itong va ta ga chu aBayalat-Beyer, nna aRama aga aNegep*. Nna ta ka ya iyamkup akum ijili aSimeyon ka atak oga akum oza.

⁹ Iyamkup akum ijili aSimeyon mma pa ka ashe iyamkup aYahuda, kakul nkap nji akum ijili aYahuda mak ji nkam oza ji. Te akum ijili aSimeyon kam iyamkup iji oza ka ishimshe iyamkup akum ijili aYahuda.

Mbin va mma na akum ijili aZebulun

¹⁰ Mmang ayak ngga nshatding a ru akum ijili aZebulun ka atak oga akum oza. Aswari iyamkup oza ga chu itong aSarit.

¹¹ A wong ka ta te, a wol asal ntar alum ga aMarala, ga chu aDapbeshet, ka awang va ka asal nfa alum aJokneyam.

* **19:8 19.8** Mbin ngga nkandal va ya ka ndeng kat

¹² Ka aSarit a gaḅaṇ dər asaḷ nfa alum a ga aswari aga aKislot-Tabor. Ka ta te a ga wòl aDaberat, kang a kyen ga aJafiya.

¹³ Ka ta te, a lyam ka asaḷ nfa alum a ga aGat-Hefer, ká aEt-Kazin, kang a ba fa ka aRimmon, a gaḅaṇ dər aNeya.

¹⁴ Ka asaḷ mpal te, aswari va ta gaḅaṇ ga aHanna-ton, kang a kur ka mbandam ngga aIftah-El.

¹⁵ Oga atak iyamkup oza oma, aKattat, ká aNahalal, ká aShimron, ká aIdala, kang ká aBet-Lehem. Pa kpaktak te, itong pa igbapchi aman pa parəm nzəng ká ivan itong oza.

¹⁶ Itong va ta, nzəng ká ivan itong oza, oma iyamkup akum ijili aZebulun ka atak oga akum oza.

Mbin va mmá na âkum ijili aIsakar.

¹⁷ Mmàng ayàk ngga nneding a ru âkum ijili aIsakar ka atak oga akum oza.

¹⁸ Mbin oza oma, aJezireyel, ká aKesulot, ká aShunem,

¹⁹ ká aHafarayim, ká aShiyon, ká aAnaharat,

²⁰ ká aRapbit, ká aKishiyon, ká aEbet,

²¹ ká aRemet, ká aEn-Gannim, ká aEn-Hatda, ká aBet-Patzet.

²² Aswari va ta ga chu aTabor, ká aShahazuma, ká aBet-Shemesh, kang a ba kur ka aWang aUrdun. Pa kpaktak te, itong pa igbapchi aman pa kpading nzəng ká ivan itong oza.

²³ Itong va ta, nzəng ká ivan itong oza, oma, iyamkup akum ijili aIsakar ka atak oga akum oza.

Mbin va mmá na âkum ijili aAsher

24 Mmàng ayàk ngga ntukun a ru âkum ìjili aAsher ka atak oga akum oza.

25 Mbin oza oma, aHelkat, ká aHali, ká aBeten, ká aAkshap,

26 ká aAlammelek, ká aAmat, ká aMishal. Ka asal ntar alum te, aswari va ta ga chu aKarmel, ká aShihor-Lipnat,

27 te a gaḅan ga asal nfa alum, kang a lyam ga aBet-Dagon, ga chu aZebulun, ká mbandam ngga aIftah-El, kang a ga asal mpal ka aBet-Emek ká aNeyiyel. Te, a watar ka asal mpal ga aKabal.

28 Ká aEbron, ká aRehop, ká aHammon, ká aKana, ga chu aSidon aChumchum.

29 Te aswari va ta gaḅan ga aRama, a ga chu itong aTaya iga akamselang, kang a gaḅan ga aHosa, te a kur ká iWa aMeditereniya ka nkap mbin aMahalap ká aAkzip,

30 ká aUmma, ká aAfek, ká aRehop. Pa kpaktak te, itong isəm pa iparəm aman pa parəm nzəng ká ivan itong oza.

31 Itong va ta, nzəng ká ivan itong oza, oma, iyamkup akum ìjili aAsher ka atak oga akum oza.

Mbin va mmá na âkum ìjili aNaftali

32 Mmàng ayàk ngga nkpaḍing a ru âkum ìjili aNaftali ka atak oga akum oza.

33 Kang aswari oza wong ka aHelep, ka inang ikún aOak va ka aZayanannim, a watar ga aAdami-Nekep, ká aJapneyel ga chu aLakkum, kang a kur ka aWang aUrdun.

34 Aswari va ta gaḅan ka asal ntar alum ga aAznot-Tabor, kang a lyam ka ta ga aHukkok, ga chu aZebulun ka asal nkwandal, aAsher ka asal

ntar alum, kang aYahuda ka atak aWang aUrdun
ka asal nfa alum.

³⁵ Itong iga akamselang oma, aZitdim, ka aZer,
ka aHammat, ka aRakkat, ka aKinneret,

³⁶ ka aAdama, ka aRama, ka aHazor,

³⁷ ka aKadesh, ka aEdreyi, ka aEn-Hazor,

³⁸ ka aYiron, ka aMikdal-El, ka aHorem, ka
aBet-Anat, ka aBet-Shemesh. Pa kpaktak te, itong
pa igbapchi aman pa fangzəngtəng nɛng ka ivan
itong oza.

³⁹ Itong va ta, nɛng ka ivan itong oza, oma,
iyamkup akum ijili aNaftali ka atak oga akum oza.

Mbin va mmá na ákum ijili aDan

⁴⁰ Mmang ayak ngga nfangshat a ru ákum ijili
aDan, ka atak oga akum oza.

⁴¹ Mbin ngga iyamkup oza oma, aZora, ka aEshta-
wol, ka aIr-Shemesh,

⁴² ka aShayalapbin, ka aAijalon, ka aItla,

⁴³ ka aElon, ka aTimna, ka aEkron,

⁴⁴ ka aElteke, ka aGipbeton, ka aBayalat,

⁴⁵ ka aJehut, ka aBene-Berak, ka aGat-Rimmon,

⁴⁶ ka aMe-Jarkon, ka aRakkon, ka mbin va mal
ikwoksok ka aJoppa.

⁴⁷ Ka nvangva akum ijili aDan lang mbin oza te,
oza ga ru aLeshem ka ikum, oza ri na, oza gbang
onənəm ka ndokchi, kang oza təm ka ashe mbin
va ta. Te, oza gaban adidin i wor ka adin akəka
oza uDan.

⁴⁸ Itong va ta, nɛng ka ivan itong oza, oma,
iyamkup akum ijili aDan ka atak oga akum oza.

Mbin va mmá na ũJoshuwa

⁴⁹ Ka nvaṅva oza gbaḷ ka nkap mbin va ta chit iyamkup ka atak aswari oza te, oIsarila na ũJoshuwa uya aNun unungwan iyamkup ijini ka ashe iji oza,

⁵⁰ wa nva uYawe ka nak. Te, oza na itong va á na uza bɛp, nna aTimnat-Sera ka mbin ngga aduktum aEfrayim. Kang uza me itong va ta kaḍi, uza tɛm ka ashishe.

⁵¹ Oga mbin va ta uEleyazar unɛm uga mpyal awop, ká uJoshuwa uya aNun unungwan, ká onɛm oga mpyal oga akum oIsarila kap iyamkup ká, ka atak mmàng ayàk ka aShilo ka mpyal aYawe, ka anung asaḷ aga ntar Aghal Mbut. Wa nnà ta oza gbaḷ ka nkap mbin va ta.

20

Itong va mí bwam kà

¹ Te uYawe là ũJoshuwa pa,

² <<Là ôIsarila pa ó yak itong kakul atak mbwam îshi wó, wa nva ka nlà a wó ka atak aMusa á,

³ kakul unɛm va pa kpaktak a gbaḷ unɛm ka ashe mməman, kaṭ te ka ashe ñnyinyi kaṭ, te uza i chér i ga ka ta. Itong va ta i yà atak mbwam a wó, ka atak anɛm uga ndom mpyát akat nchèr.

⁴ Awalang va uza á chér a ga itong iro pa izəng ka ashe itong va ta, te uza i sat ka anung asaḷ aga ntar itong va ta, kang uza i là ɔnəmgbak oga itong va ta iyam va ya na á. Te oza i kam na i tar ka ka ashe itong va ta, oza i na atak á na, kang uza i tɛm ka ashe oza.

⁵ A yà pà unəm uga ndom mpyát akat nchər va ta a wà nvəvang te, onəmgbak oga itong va ta i yà ká nná unəm va gbaḷ unəm á na kaṭ, kaḱul uza gbaḷ unəm uga nra datkulung ká na ká ñnyinyi kaṭ, kang uza ka nkpàng na matmat kaṭ.

⁶ Uza i təm ka ashe itong va ta i ga i chu awalang va uza i sat ka mpyal nggatək kaḱul nnap-akwali, ká awalang va unəm uchumchum uga mpyal awop uga nra va ta ikú ká kang. Nna chit te, unəm uga ngbaḷ unəm va ta i le, i ga nzhi wò ka ashe itong va uza ka chər kà.>>

⁷ Te oza gar aKadesh ka aGalili ka mbin ngga aḍuktum aNaftali, ká aShekem ka mbin ngga aḍuktum aEfrayim, ká aKiriyat-Arba, nna aHebron á, ka mbin ngga aḍuktum aYahuda.

⁸ Ka gwong aUrdun ka asaḷ nfa alum aJariko te, oza gar aBezer ka ashe ñzam ka mbin ngga agbagba, ka akum ijili aRuben, ká aRamot ka aGileyat, ka akum ijili aGat, kang aGolan ka aBashan, ka akum ijili aManase.

⁹ Itong va ta mmá gar kaḱul nkpaktak oIsarila, ká onəmchən va ka ntəm ka ashe oza. Kaḱul nkpaktak unəm va gbaḷ unəm ka ashe mməman kaṭ, te i chər i ga ka ta, na kang unəm uga ndom mpyát akat nchər a gbaḷ na kaṭ. Uza i təm ka ta i ga i chu awalang va uza i sat ka mpyal nggatək kaḱul akwali kang.

21

Itong va mmá na ôLawi

¹ Te onəm oga mpyal nzhi oLawi ba atak aEleyazar unəm uga mpyal awop, ká uJoshuwa uya

aNun unungwan, ká aboshi onəm oga mpyal nzhí akum ijili oIsarila.

² Kang oza là ôza ka aShilo ka mbin aKanana pa, <<UYawe ka nak ûMusa chit pa mmá na itong iga ntəm á yi, nzəng ka atak nkpak iyaṃ kakul iyaṃkang yi.>>

³ Wa nva uYawe ka nak, te oIsarila na itong va ta ôLawi ká oga atak nkpak iyaṃ ka ashe iyaṃkup oza.

⁴ Mmàng ayàk nggəshi a ru âkum aKohat. OLawi ova ka akum ijili aHaruna unəm uga mpyal awop kaṃ itong pa igbapchi aṃaṃ pa shatding ka atak oga akum ijili aYahuda, ká aSimeyon, ká aBenjamin.

⁵ Kang aḃo akum aKohat kaṃ itong pa igbapchi ka atak oga akum ijili aEfrayim, ká uDan, kang ká nkap ka ishimshe akum ijili aManase.

⁶ Akum ijili aGershon ñnyi te, kaṃ itong pa igbapchi aṃaṃ pa shatding ka atak oga akum ijili aIsakar, ká uAsher, ká uNaftali, kang ká nkap ka ishimshe akum ijili aManase ka aBashan.

⁷ Akum ijili aMerari kaṃ itong pa igbapchi aṃaṃ pa parəm ka atak oga akum ijili aRuben, ká uGat, ká uZebulun.

⁸ Te oIsarila na itong va ta ôLawi nzəng ká atak nkpak iyaṃkang ka atak mmàng ayàk, wa nva uYawe ka nak ûMusa á.

⁹ Ka ashe oga akum ijili aYahuda ká uSimeyon te, oza na itong va ta oma adín oza pa.

¹⁰ Mmá na itong va ta âkum ijili aHaruna, ova ka ashe akum aKohat, ka akum ijili oLawi, kakul mmàng ayàk aga nggəshi a ru ôma.

11 Te oza na aKiriyat-Arba ôza, nna aHebron á, nzəng ká oga atak nkpak iyam nkəgang va gang na, ka mbin ngga aduktum aYahuda. UArba uwa upo aAnak.

12 Nnyi te, oga nizam ngga itong va ta ká ivan itutong, mmá na uKalip uya aJefune ununggwan a təm iyamkukup.

13 Te oza na aHebron akum ijili aHaruna, unəm uga mpyal awop, itong iga atak mbwam kakul anəm uga gbal unəm, ká aLipna,

14 ká aJatir, ká aEshtemowa,

15 ká aHolon, ká aDebir,

16 ká aAyin, ká aJutta, ká aBet-Shemesh, nzəng ká oga atak nkpak iyamkang oza. Pa kpaktak te, itong pa ifangzəngtəng ka ashe oga akum ijili aga aparəm va ta.

17 Ka ashe akum ijili aBenjamin te, mmá na aGibiyon, ká aGeba,

18 ká aAnatot, ká aAlmon ôza, nzəng ká oga atak nkpak iyamkang oza. Pa kpaktak te, itong pa ineding.

19 Nkpaktak itong va mmá na onəm oga mpyal awop, ova akum ijili aHaruna, unəm uga mpyal awop te, pa igbapchi aman pa shatding nzəng ká oga atak nkpak iyamkang oza.

20 Abo akum aKohat ka ashe akum ijili óLawi te, mmá na itong ôza ka ashe nkap akum ijili aEfrayim.

21 Ka ashe mbin ngga aduktum aEfrayim te, mmá na aShekem, itong iga atak mbwam kakul anəm uga gbal unəm, ká aGezer,

22 ká aKipzayim, ká aBet-Horon ôza, nzəng ká oga atak nkpak iyamkang oza. Pa kpaktak te, itong pa

ineding.

²³ Ka ashe akum ijili aDan te, mmá na aElteke, ká aGipbeton,

²⁴ ká aAijalon, ká aGat-Rimmon ôza, nzəng ká oga atak nkpak iyamkang oza. Pa kpaktak te, itong pa ineding.

²⁵ Ka ashe nkap ka ishimshe akum ijili aManase te, mmá na aTayanak, ká aGat-Rimmon ôza, nzəng ká oga atak nkpak iyamkang oza. Pa kpaktak te, itong pa iparəm.

²⁶ Pa kpaktak te, mmá na itong pa igbapchi nzəng ka oga atak nkpak iyamkang oza, âbo akum aKohat.

²⁷ Kang akum aGershon, ka ashe akum ijili oLawi te, mmá na itong ôza ka ashe nkap ka ishimshe akum ijili aManase, oma, aGolan ka aBashan, itong iga atak mbwam kakul anəm uga gbaḷ unəm, ká aBe-Eshtera, nzəng ká oga atak nkpak iyamkang oza. Pa kpaktak te, itong pa iparəm.

²⁸ Ka ashe akum ijili aIsakar te, mmá na aK-ishiyon, ká aDaberat,

²⁹ ká aJarmut, ká aEn-Gannim ôza, nzəng ka oga atak nkpak iyamkang oza. Pa kpaktak te, itong pa ineding.

³⁰ Ka ashe akum ijili aAsher te, mmá na aMishal, ká aAbdon,

³¹ ká aHelkat, ká aRehop ôza, nzəng ká oga atak nkpak iyamkang oza. Pa kpaktak te, itong pa ineding.

³² Ka ashe akum ijili aNaftali te, mmá na aKadesh ka aGalili, itong iga atak mbwam kakul

anəm uga gbaḷ unəm, ká aHammot-Dor, ká aKartan ôza, nzəng ká oga atak nkpak iyamkang oza. Pa kpaktak te, itong pa ishatding.

³³ Nkpaktak itong va mmá na ákum aGershon te, pa igbapchi aman pa shatding nzəng ká oga atak nkpak iyamkang oza.

³⁴ Akum aMerari, ka ashe abo akum ijili óLawi te, mmá na itong ôza ka ashe akum ijili aZebulun, oma, aJokneyam, ká aKarta,

³⁵ ká aDimna, ká aNahalal ôza, nzəng ká oga atak nkpak iyamkang oza. Pa kpaktak te, itong pa ineding.

³⁶ Ka ashe akum ijili aRuben te, mmá na aBezer, ká aJahat,

³⁷ ká aKedemot, ká aMefayat ôza, nzəng ká oga atak nkpak iyamkang oza. Pa kpaktak te, itong pa ineding.

³⁸ Ka ashe akum ijili aGat te, mmá na aRamot ka aGileyat, itong iga atak mbwam kakul anəm uga gbaḷ unəm, ká aMahanayim,

³⁹ ká aHeshbon, ká aJazer ôza, nzəng ká oga atak nkpak iyamkang oza. Pa kpaktak te, itong pa ineding.

⁴⁰ Nkpaktak itong va mmá na ákum aMerari, ka ashe abo akum ijili oLawi, ka atak mmàng ayàk te, pa igbapchi aman pa parəm.

⁴¹ Nkpaktak itong oLawi ka ashe mbin iji oIsarila te, isəm pa ineding aman pa nanne nzəng ká oga atak nkpak iyamkang oza.

⁴² Nza itong nggo nna ya ká atak nkpak iyamkang va gang na. Wa nnà ta n̄za itong nggo.

⁴³ Wa nnà ta, uYawe na ôlsarila nkpaktak mbin va_ uza_ ka_ sòng anung pa_ ò na ôkèka oza_. Te oza_ kam mbin va_ ta kang oza_ tèm ka_ ashishe.

⁴⁴ Te uYawe na njul oza_ ka_ nza_ ngbak nggo, wa nva uza_ ka_ sòng anung okèka oza_. Unəm uro yà ka_ ashe okpa ikum oza_ pa_ a sat a lung oza_ ka_, kakul uYawe na okpa ikum oza_ chit pa_ kpaktak ka_ ashe awo oza_.

⁴⁵ UYawe yəl nkpaktak oga nsar nnap-nlà nnənən va_ uza_ yar n̄zhi aIsarila. Nro yà bur ka_.

22

Oga akum ijili ngga asa_ nfa alum le nzhi

¹ Te uJoshuwa wór akum ijili aRuben, ká uGat, ká nkap ishimshe akum ijili aManase,

² kang uza_ là ôza_ pa_, <<O nəm nkpaktak iyam va_ chit uMusa, uzwal aYawe ka_ nak a wó, kang o kpak nnap-nnəm á mi chit ka_ ashe nkpaktak iyam va_ n nak a wó.

³ Ka_ ashe nkpaktak oga nra mmakmak va_ ta, a ga chu nda va_ ta_ te, nna o yang ogənanang wo chit ka_. Kang ó kpak nnap-mpakpak aYawe, Inan wó kpak kpa pa_ gənggəng.

⁴ N̄yangmata_ te, uYawe, Inan wó, á na njul ogənanang wó chit, wa nva uza_ ka_ yar nsar nnap ôza_. Kakul nva_ ta te, ó le ó ga oga nzhi wó, ka_ mbin va_ nna tèm iyamkup wó chit, nva uMusa, uzwal aYawe ka_ na a wó ka_ gwong aUrdun á.

⁵ N̄nyi te, ó nak ishi nak ka_ nkpak oga nnap-mpakpak ká nnap-nkpakpak nva uMusa uzwal aYawe ka_ nak a wó. Nna pa_ ó man uYawe Inan wó, ó chen achen ka_ ashe nnap-nnənəm, ó kpak

oga nnap-mpakpakpakpak, ó dar nkam ká izəzər, kang ó wop na ká nkpaktak igwak, ká nkpaktak irirì wó.>>

⁶ Te, uJoshuwa nak nnap-nnənan ôzà, kang uza re oza, nna chit te, oza le oga nzhi oza ðak.

⁷ UMusa ká na iyamkup nkap ishimshe akum ijili aManase aga azəng chit ká aBashan, kang uJoshuwa na iyamkup ábo nkap ishimshe akum ijili nro chit ká asal ntar alum a gwong aUrdun nzəng ká ogənanang oza oIsarila. Awalang va uJoshuwa re oza pà á ga oga nzhi oza te, uza nak nnap-nnənan ôzà,

⁸ kang uza là ôzà pà, <<Ó le ó ga oga nzhi wó ká ndur pà mmakmak, ká iyamkang pà kyák, ká aazurfa, ká azənariya, ká acham arəzang, ká acham, ká ilukwan pà makmak. Ó kap iyam iga nwur ká atak ikum, ká atak okpa ikum wó ká ogənanang wó.>>

⁹ Te oga akum ijili aRuben, ká uGat, ká nkap ishimshe akum ijili aManase, re abo oIsarila ká aShilo ká mbin aKanana le mbin aGileyat, mbin va oza kam chit sat iyamkup oza, wa nva uYawe ká nak ká atak aMusa á.

¹⁰ Awalang va oza chu aGelilot va dat ká aWang aUrdun ká mbin aKanana te, akum ijili aRuben, ká uGat, ká nkap ishimshe akum ijili aManase me atak nshì iyam awop dat ká anung awang va ta, a va rúp, kang à byen ndər pà gənggəng.

¹¹ Ká nvangva abo oIsarila fe pà oza me atak nshì iyam awop chit ká aGelilot ká anung aWang aUrdun, ká aswari mbin aKanana, ká ngbak nji oIsarila,

12 te nkpaktak nggatək oIsarila but ka aShilo kakul pa na ó ga ó lung ikum ká ôza.

13 Te oIsarila re uFinehas uya aEleyazar ununggwan, unəm uga mpyal awop, ka atak akum ijili aRuben, ká uGat, ká nkap ishimshe akum ijili aManase ka mbin aGileyat.

14 Mmá re na nzəng ká onəm oga mpyal pa ogbapchi, nza unəm nggo te, unəm uga mpyal akum ka ashe oga akum ijili oIsarila.

15 Awalang va oza ga mbin aGileyat, ka atak akum ijili aRuben, ká uGat, ká nkap ishimshe akum ijili aManase te, oza là ôza pa,

16 <<Nkpaktak nggatək onəm aYawe bəp pa, <Nza apir nlang nnandər ta ó nəm ka mpyal Inan oIsarila, nva ó gaḅan asəm ûYawe, ó fa iyamkak, ó me atak nshì iyam awop îshi wó yà?

17 Nnap-mbángbàng va í nəm ka aFeyor te, nná kúr yi chit kaṭ dō? Dər, a ba chu nda va ta, nna í fa chit ka ashe mbək anung nnap-mbángbàng va ta kaṭ, kap ka nva uYawe re nrè ká arwa abángbàng ka apal ishi yi onənəm á.

18 Kang n̄yangmata, ó gaḅan asəm ó ná ûYawe ka nda ta dō? Kang a yà pa ó fa iyamkak ká uYawe nda ta, ipin te, uza i mən ikum ká nkpaktak nggatək oIsarila.

19 A yà pa mbin nji wó nna ka adak, te ó paṅg ó ba ashe mbin va aGhal aYawe kà, na ó kam mbin îshi wó ka ashe yi. N̄nyi te, kang ó fa iyamkak ká uYawe, kaṭ te, ó fa iyamkak ká yi kaṭ, ka atak mme atak nshì iyam awop îshi wó paḍi, ká atak nshì iyam awop aYawe, Inan yi kaṭ.

20 Ka awalang va uAkan uya aZera ununggwan

nəm nnandər kaṭ ka apal oga iyam va mmá gor kakul nzhi te, nfél igwak Inan fər ka apal nkpaktak nggatək oIsarila kaṭ dò? U Akan wa ká nkukwa zhi kakul nnap-mbángbàng wò kaṭ.> >>

²¹ Te akum ijili aRuben, ká uGat, ká nkap ishimshe akum ijili aManase na aman ônem oga mpyal oga akum oIsarila pa,

²² <<UYawe, Inan, Uga Ichumchum. UYawe, Inan, Uga Ichumchum. Uza wa nyi iyam va nyi nak kang í nnəm iyam va ta, kang í dom pa oIsarila a nyi kpa. A yà pa i fa iyamkak, kaṭ te, i nəm nnandər ûYawe kaṭ, te kang ó re yi ká iriri nda ta kaṭ.

²³ A yà pa í gaḅan asəm ûYawe kang í me atak nshì iyam awop íshi yi, kakul na í yichi iyam inana iga nshì, kaṭ te, iyam inana iga ipirkur, kaṭ te, iyam inana iga ntəm ikánkáng te, re uYawe ká ishì wò á pyát a yi.

²⁴ <<Í nəm pa, kakul ayər ka nnəm yi, kang nra ngga mba te, ovan wó a là ovan yi pa, <Iza gwang wó ká uYawe, Inan oIsarila yà?

²⁵ Kakul mmawó akum ijili aRuben, ká uGat te, uYawe nak aWang aUrdun chit aswari ka ishimshe yi ká wó. Te wa nnà ta iyam ro gwang wó ká uYawe kaṭ.> Le kang ovan wó a nak ovan yi a re nwop uYawe kaṭ.

²⁶ <<Kakul nva ta te, í la pa, <Re í gbar izər, í me atak nshì iyam awop íshi yi, ñnyi te, kakul nná iyam inana iga nshì, kaṭ te, nná nləfər iyam ipápà kaṭ.>

²⁷ Kaḍor nva ta te, i təm iyam iga nshet nnàp ka ishimshe yi ká wó, kang ka ishimshe nlwàk

ngga mba, pa mmayi ka nwop uYawe nna kpa ka mpyal aGhəghal aYəyər ká oga iyam inana iga nshì, ká oga nləfər iyam ipápà, ká oga iyam inana iga ntəm ikánkáng, le kang ovan wo á la ovan yi ka nra ngga mba pa, <iza gwang wó ká nwop uYawe ya kat.>

28 <<Te í rəng pa, a yà pa ka awalang va mmá là a yi, kat te nlwàk ngga mba, te í na aman pa, <Ó dər alakan atak nshì iyam awop aYawe, va ópo yi me, kakul nyichi iyam inana iga nshì, kat te nləfər iyam ipápà kat, pa na a yà iyam iga nshet nnàp ká ishimshe yi ká wó.>

29 <<Inan a kap yi ká nva pa i fa iyamkak ka ũYawe, i gaban asəm a na ka nda va ta ka atak mme atak nshì iyam awop aro pađi, kakul oga iyam inana iga nshì, ká oga iyam inana iga ipirkur, kat te, oga nləfər iyam ipápà, iva watar atak nshì iyam awop aYawe va ka mpyal aghəghal aga mbut á.>>

30 Awalang va uFinehas unəm uga mpyal awop, ká onəm oga mpyal nggatək, ká onəm oga mpyal akum oIsarila va nzəng ka na, fe nnap-nlà va akum ijili aRuben, ká uGat, ká nkap ishimshe akum ijili aManase là te, igwak chàng oza.

31 Kang uFinehas uya aEleyazar ununggwan unəm uga mpyal awop, là onəm aRuben, ká uGat, ká uManase pa, <<Ka nda í nyi pa uYawe uwa yà nzəng ka yi. Kakul pa í nyám nlang nna nnandər ka mpyal aYawe kat. Nyangmata te, ó kam ishi oIsarila chit ka ashe awó aYawe.>>

32 Te, uFinehas uya Eleyazar ununggwan unəm uga mpyal awop, ká onəm oga mpyal le ka atak

onəm aRuben, ká uGat, ká uManase ka mbin aGileyat, ga mbin aKanana, kang a ba ká aman ôlsarila.

³³ Igwak chàng oIsarila ka nfe aman va ta, kang oza shep Inan. Kang oza là nnap ngga nəm ikum nro lap ka apal oza kat, na pa ó zhì onəm aRuben, ká uGat ká mbin va oza təm kà.

³⁴ Kang onəm aRuben, ká uGat na adin atak nshì iyam awop va ta pa, Nnyám Nnap ka Ishimshe Yi pa uYawe uwa Inan.

23

Nnap-nlà aJoshuwa ôlsarila ngga nkur anung

¹ UYawe na njul ôlsarila chit ka atak nkpaktak okpa ikum oza, ovəngva gang oza á. Oza gbang chit ka ashe njul va ta, kang uJoshuwa gbák chit, a nəm izún chit pa makmak.

² Te uJoshuwa wór nkpaktak oIsarila, ká onəmgbak oza, ká onəm oga mpyal oza, ká onəm oga nnáp-akwali oza, ká onəm oga mpyal ikum oza, kang uza là ôza pa, <<Nyangmata te, n gbák chit, kang izún mi ga chit.

³ Mmawó ká ishi wó, ó ya nkpaktak iyam va ya uYawe, Inan wó nəm nkpaktak oga mbin va ta kakul wó, kakul uYawe, Inan wó, uwa lung ikum kakul wó.

⁴ Ó dər, n káp oga mbin va ta chit iyamkup ôga akum ijili wó, nvəngva nná re, ká nkpaktak oga mbin va n ri chit ká ikum, a ban ka aWang aUrdun ka asal nfa alum, ga chu iWa aMeditereniya ka asal ntar alum.

⁵ UYawe, Inan wó, uwa ká ishi wò, i nak oza i chəng ka mpyal wó, kang uza i bak oza i fa ka ashe mbin va ta. Te ó kam mbin oza, wa nva uYawe, Inan wó ka yar nsar nnap-nlà á wó á.>>

⁶ <<Kakul nva ta te, ó sat pa kakkarak, ó nak ishi, ó kpak nkpaktak iyam va mmá lir ka ashe nlir nnap-mpakpak aMusa, kang ó gaḅan awo ari kaṭ te, awo apəram kaṭ.

⁷ Kang ó gwang ishi ká abo oga mbin va re ka ashe mbin va ta kaṭ, kang ó wór oga adín inan oza, kaṭ te ó sɔng anung ká oza kaṭ. Kang ó wop oza, kaṭ te ó bəram ôza kaṭ.

⁸ Nnyi te, ó dar nkàm ka atak aYawe, Inan wó, wa nva ka ó nəm ba chu nda ata á.>>

⁹ <<Kakul uYawe ka bak oga nnang mbin nkamkam chit ka mpyal wó, kang a ba chu nda va ta, unəm uro ya kur ndap ká wó kaṭ.

¹⁰ Unəm pa uzəng ka ashe wó, i bak okpa ikum ikalong, kakul pa uYawe, Inan wó, uwa i lung ikum kakul wó, wa nva uza ka yar nsar nnap-nlà á wó á.

¹¹ Te ó nak ishi ká ishi wó pa dakdak, ó man uYawe, Inan wó.>>

¹² <<Nnyi te, a yà pa ó gaḅan, ó gwang ishi ká abo oga mbin va re ka ashe wó, kang ó kam ichar ká ôza,

¹³ te ó nyi pa kpátkpát pa uYawe, Inan wó i yà ká mbak oga mbin va ta ka mpyal wó lap kaṭ. Kadər nva ta te, oza i tong ipang iga ləp ifang, ká oga ajəp a wó, oga nlilyat ka asəm wó, kang izú ka ashe íwu wó, yá ó ga ó zhì pa kpaktak ka ashe mbin nnənan va ta, nva uYawe, Inan wó ka na á wó á.>>

14 <<Ñyangmatà te, mmami ka ngga nwòl asal va nkpaktak apambin i wòl kà. Ó nyinyi ká nkpaktak igwák wó ká irirì wó pa, oga iyam inenan va uYawe, Inan wó ka yar nsar nnap-nlà kà ka apal wó pa kpaktak te, iro pa izəng á bur kat.

15 Ñnyi te, wa nva nkpaktak oga iyam inenan va uYawe, Inan wó ka yar nsar nnap-nlà kà ka apal wó kang iro pa izəng bur kat, te wa nnà ta uza i ba ka nkpaktak oga iyam ibángbang va uza ka là ka apal wó, i ga chu awalang va uza i zhì wó ka ashe mbin nnenan va ta, nva uza ka na á wó á.

16 A yà pa ó gantal nsar nnap-nlà aYawe, Inan wó va ta, nva uza nak á wó, kang ó ga ó wop oga inan iro, ó kuchi ôza te, nlak igwak aYawe i fər ka apal wó, kang uza i zhì wó pa kəlak ka ashe mbin nnenan va ta, nva uza ka na á wó á.>>

24

Mmá rəng ká nsar nnap-nlà ka aShekem

1 Te uJoshuwa but nkpaktak oga akum ijili oIsarila ka aShekem. Uza wór onəmgbak, ká onəm oga mpyal, ká onəm oga nnáp-akwali, ká onəm oga mpyal ikum oIsarila. Kang oza ba ka mpyal Inan.

2 Te uJoshuwa là nkpaktak onəm pa, <<Iyam va ta uYawe, Inan oIsarila là, ka ashe nra va watar te, okəka wó, oma, uTera upo albərahim, ká uNahor va ka təm ka gwong aWang aYufriti te, oza wop oga inan iro.

3 Ñnyi te, n yar ukəka wó ulbərahim ka gwong aWang aYufriti va cho, kang m ba ka na ka ashe

nkpaktak mbin aKanana, te n nak akukum myak. N na uIshaku á na,

⁴ kang ûIshaku te, n na uYakubu ká uIsuwa á na. Te n na abam aSeyir iyamkup ûIsuwa, ñnyi te, uYakubu ká nzhi wò ga aMasar.>>

⁵ <<Te, n re uMusa ká uHaruna, kang n lap aMasar ka arwa abángbang, wa nva ka n nèm ka ishimshe oza á. Ká nvəvəng te, n fa ká wó.

⁶ Awalang va n fa ká okəka wó ka ashe aMasar, kang oza fa chu iwa, te onəm oga aMasar bak nvəng okəka wó ká oga akeke ipəri, ká onəm oga nkwa ipəri ga chu iWa iRəzang.

⁷ Ñnyi te, oza yəng ûYawe, te uza nak atak kpar kpar ká ishimshe oza ká onəm oga aMasar, kang uza nak iwa gún oza. Ó yi ya ká iwú wó iyam va n nəm onəm oga aMasar. Kang ó tətəm ka ashe ñzam izún pa makmak.

⁸ Te, m ba ká wó ka mbin oAmori ova təm ka asal nfa alum aUrdun. Oza lung wó, ñnyi te, n na oza ka ashe awo wó. N zhì oza ka mpyal wó, kang ó kam mbin oza.

⁹ Ka walang va uBalak uya aZipo ununggwan, uponzhi uga aMowap, a wong pa ò lung oIsarila, kang uza re nre ká ichal ûBalam uya aBeyor ununggwan, pa á ba á vyap oza.

¹⁰ Ñnyi te, n gwong achwang ká uBalam kat, kakul nva ta te, uza pak inok nak nnap-nnənan á wó. Ka asal va ta n fa ká wó ka ashe awuwo.>>

¹¹ <<Ka walang va ó pang aUrdun ó ba aJariko te, onəm oga aJariko lung wó, wa nnà ta kpa oAmori, ká oPerizi, ká oKanana, ká oHitti, ká

oGirgasi, ká oHivi, ká oJebusi. Ñnyi te, n na oza ka ashe awo wó.

¹² Kang n re nre ka nlàga ka mpyal wó, nva bàk oponzhi oga aAmori oga oparəm va ta ka mpyal wó. Ó nəm igwan va ta ka atak ndokchi wó, ka te ijang wó ka.

¹³ N na mbin a wó nva ó bàk anung ka ka, ká itong iva ó me ka, kang mmawó ka ntəm ka ashishe, ó rì oga awar ibangbang, ká oga awar mpyet ovəngva mmawó na ó bál ka.>>

¹⁴ <<Ñyangmata te, ó nəm ayər aYawe, ó wop na ka nkpaktak nnandər. Ó swang oga inan va okəka wó ka wop ka gwong aWang aYufriti, ká ashe aMasar, na ó wop uYawe uwa byet.

¹⁵ Ñnyi te, a yà pa ó ya pa nwop uYawe iyam ibangbang ka mpyal wó te, ó yak nda va ta unəm va ó wop, mwote oga inan va okəka wó ka wop ka gwong aWang aYufriti, ka te, oga inan oAmori va mmawó ka ntəm ka ashe mbin oza. Ñnyi te, mmami ka nzhi mi jiwò te, í wop uYawe.>>

¹⁶ Te onəm na aman là pa, << Í yà ka nre uYawe, pa í wop inan iro ka.

¹⁷ Kakul pa uYawe, Inan yi uwa fa ka yi ká okəka yi ka mbin aMasar, nzhi ngga nəm izwal, kang uza nəm oga iyam ichumchum iga ndak atak ká iwu yi. Uza kpak yi ka ashe nkpaktak achen va í nəm, ká nkpaktak onəm va í watar ka ashe oza á.

¹⁸ Kang uYawe bàk nkpaktak onəm á yi, nzəng ká oAmori va ka ntəm ka ashe mbin va ta. Kakul nva ta te, mmayi kpa í wop uYawe, kakul uza wa Inan yi.>>

19 Te uJoshuwa là ôñem pa, <<Ó chu nwop uYawe kaṭ, kaṭul uza Inan iyéryer. Uza Inan iga ikpar, uza i ya ka nyar nfa iyamkak wó, ka oga nnap-mbángbang wó kaṭ.

20 A ya pa ó kap ka uYawe, ó wop oga inan iro te, uza i gaḅan i na mbæk anung a wó, kang i zhì wó, kap ka nva uza ka nèm inenan a wó chit á.>>

21 Ñnyi te, onəm va ta là ûJoshuwa pa, <<Pa kaṭ, mmayi te, uYawe wa í wop.>>

22 Te uJoshuwa là ôza pa, <<Mmawo na ó tal onəm oga nshet nnàp îshi wó pa ó yak uYawe chit, uwa ó wop á.>>

Te oza na aman pa, <<Á, mmayi na onəm oga nshet nnàp.>>

23 Te, uJoshuwa là ôza pa, <<Ñyangmata te, ó swang oga inan iga mbin nkak va ka ashe wó, ó gaḅan igwák wó ka atak aYawe, Inan oIsarila.>>

24 Te onəm va ta là ûJoshuwa pa, <<UYawe, Inan yi uwa i wop, kang uwa i kpak nnap-nnəm á na.>>

25 Ka nda va ta te, uJoshuwa yar nsar nnap-nlà ka onəm, kang uza pak oga nnap-mpakpak ka oga nnap-nnəm ôza ka aShekem.

26 Kang uza lir oga nnap-nlà va ta ka ashe nlir ngga nnap-mpakpak Inan. Te uza yar inang ipang kang uza pak ka ta ka akum ikún aOak ka atak ayéryer aYawe.

27 Te uJoshuwa là nkpaktak onəm pa, <<Ó dər, ipang va ta i ya nshet nnap ka apal yi. Kaṭul á fe nkpaktak oga nnap-nlà va uYawe là á yi chit. Kaṭul nva ta te, i ga nyà nshet nnap ka apal wó, á ya pa ó yang ka Inan wó á.>>

²⁸ Te uJoshuwa re onəm va ta ga, nza unəm nggo le ka atak iyamkup wò.

Ikú aJoshuwa ká uEleyazar

²⁹ Ka nvaṅ oga iyam va ta te, uJoshuwa uya aNun unungwan, uzwal aYawe kú, uza ka izun igbal pa izəṅ ka ngbapchi.

³⁰ Kang oza li na ka mbin iyamkukup ka aTimnat-Sera, va ka mbin ngga aduktum aEfrayim, ka asaḷ mpal aBam aGayash.

³¹ OIsarila wop uYawe ka ashe nkpaktak nra aJoshuwa, ká nkpaktak nra onəṁgbak va oma ya ká irirì ka nvaṅ ikuku, ovəṅva nyi nkpaktak oga iyam va uYawe nəm kakul oIsarila á.

³² Kang oga akup aYusufu va onəm oIsarila fa kà ka aMasar te, oza li ka aShekem, ka ashe atak va uYakubu yáp ka ovan aHamor onungwan, upo aShekem ka apal aazurfa igbal pa izəṅ. Atak va ta təm iyamkup akum ijili aYusufu.

³³ Kang uEleyazar uya aHaruna unungwan kú, te oza li na ka aGibeya, itong iva mmá ka na ũyiye uFinehas chit ka mbin aduktum aEfrayim.

lxxx

Tarok Bible

The Holy Bible in the Tarok language of Nigeria

copyright © 2024 Luke Initiative for Scripture Translation

Language: (Tarok)

Contributor: The Seed Company

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2025-07-10

PDF generated using Haiola and XeLaTeX on 10 Jul 2025 from source files dated 10 Jul 2025

501af3c5-12fd-5965-ade7-9600b2d02717